


ပြည်ထောင်စုသမ္မတမြန်မာနိုင်ငံတော်
ရှမ်းပြည်နယ်လွှတ်တော်
တောင်ကြီးမြို့



ရှမ်းပြည်နယ်
စည်ပင်သာယာရေး ဥပဒေ
(၂၀၁၃ ခုနှစ်၊ ရှမ်းပြည်နယ်လွှတ်တော်ဥပဒေအမှတ် ၁၀။)

ရှမ်းပြည်နယ်လွှတ်တော်က ထုတ်ဝေသည်။
၂၀၁၅ ခုနှစ်

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁။	နိဒါန်း	၁	၁
၂။	အခန်း (၁) အမည်နှင့် အဓိပ္ပာယ်ဖော်ပြချက်	၁	၇
၃။	အခန်း (၂) ရည်ရွယ်ချက်များ	၈	၈
၄။	အခန်း (၃) စည်ပင်သာယာရေးကော်မတီဖွဲ့စည်းခြင်း	၈	၁၂
၅။	အခန်း (၄) စည်ပင်သာယာရေးဌာနများ ဖွဲ့စည်းခြင်း	၁၂	၁၃
၆။	အခန်း (၅) လုပ်ငန်းတာဝန်များ	၁၃	၁၉
၇။	အခန်း (၆) မြို့နယ်ကော်မတီ၏လုပ်ပိုင်ခွင့်များ	၁၉	၂၂
၈။	အခန်း (၇) အခွန်စည်းကြပ်ကောက်ခံခြင်း	၂၃	၂၅
၉။	အခန်း (၈) စည်ပင်သာယာရေးလုပ်ငန်းများစီမံခန့်ခွဲခြင်း	၂၆	၃၁
၁၀။	အခန်း (၉) အနှေးယာဉ်များစီမံခန့်ခွဲခြင်း	၃၂	၃၂
၁၁။	အခန်း (၁၀) ကူးတို့လုပ်ငန်းများစီမံခန့်ခွဲခြင်း	၃၃	၃၇
၁၂။	အခန်း (၁၁) သားသတ်လုပ်ငန်းများစီမံခန့်ခွဲခြင်း	၃၇	၃၈
၁၃။	အခန်း (၁၂) ကြီးကြပ်ခြင်း	၃၈	၄၀
၁၄။	အခန်း (၁၃) အယူခံဝင်ခြင်း	၄၀	၄၀

စဉ်	အကြောင်းအရာ	စာမျက်နှာ	
		မှ	ထိ
၁၅။	အခန်း (၁၄) ဘဏ္ဍာရေး	၄၁	၄၂
၁၆။	အခန်း (၁၅) ဝန်ထမ်းဖွဲ့စည်းပုံ	၄၂	၄၃
၁၇။	အခန်း (၁၆) ရန်ပုံငွေထိန်းသိမ်းခြင်း၊ စာရင်းစစ်ဆေးခြင်း	၄၃	၄၄
၁၈။	အခန်း (၁၇) တားမြစ်ချက်များ	၄၄	၅၀
၁၉။	အခန်း (၁၈) စီမံခန့်ခွဲရေးနည်းလမ်းအရ အရေးယူခြင်း	၅၁	၅၂
၂၀။	အခန်း (၁၉) ပြစ်မှုနှင့်ပြစ်ဒဏ်များ	၅၂	၅၆
၂၁။	အခန်း (၂၀) အထွေထွေ	၅၆	၅၈

ရှမ်းပြည်နယ်စည်ပင်သာယာရေးဥပဒေ

(၂၀၁၃ ခုနှစ်၊ရှမ်းပြည်နယ်လွှတ်တော်ဥပဒေအမှတ် ၁၀။)

၁၃၇၅ ခုနှစ် ၊ သီတင်းကျွတ်လဆုတ် ၁၁ ရက်

(၂၀၁၃ ခုနှစ် ၊ အောက်တိုဘာလ ၁၅ ရက်)

နိဒါန်း

ရှမ်းပြည်နယ်လွှတ်တော်သည် ဤဥပဒေကို ပြဋ္ဌာန်း
လိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို ရှမ်းပြည်နယ်စည်ပင်သာယာရေးဥပဒေ
ဟုခေါ်တွင်စေရမည်။

၂။ ရှမ်းပြည်နယ်အတွင်းရှိ ဓနုကိုယ်ပိုင်အုပ်ချုပ်ခွင့်ရဒေသ၊
ပအိုဝ်းကိုယ်ပိုင် အုပ်ချုပ်ခွင့်ရဒေသ၊ ပလောင်ကိုယ်ပိုင်အုပ်ချုပ်ခွင့်ရ
ဒေသ၊ ကိုးကန့်ကိုယ်ပိုင် အုပ်ချုပ်ခွင့်ရ ဒေသနှင့် “ဝ” ကိုယ်ပိုင်
အုပ်ချုပ်ခွင့်ရတိုင်းအသီးသီးတွင် စည်ပင်သာယာရေးလုပ်ငန်းများ
ဆောင်ရွက်နိုင်ရန်အတွက် စည်ပင်သာယာရေးဥပဒေများကို
သီးခြားပြဋ္ဌာန်းမည်ဖြစ်ရာ ဖွဲ့စည်းပုံအခြေခံဥပဒေပုဒ်မ ၁၉၈ ၊ ပုဒ်မခွဲ
(ဃ) နှင့်အညီ ယင်းပြဋ္ဌာန်းမည့် ဥပဒေများပါ ပြဋ္ဌာန်းချက်
တစ်ရပ်ရပ်သည် ဤဥပဒေပါပြဋ္ဌာန်းချက်တစ်ရပ်ရပ်နှင့် ဆန့်ကျင်ခြင်း
မရှိစေရ။

၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါ အတိုင်းအဓိပ္ပာယ် သက်ရောက်စေရမည် -

- (က) စည်ပင်သာယာရေးနယ်နိမိတ် ဆိုသည်မှာ ဤဥပဒေအာဏာမတည်မီကာလက သတ်မှတ်ထားသော စည်ပင်သာယာရေးနယ်နိမိတ်များ၊ ရှမ်းပြည်နယ်အစိုးရအဖွဲ့၏ သဘောတူညီချက် အရ ရှမ်းပြည်နယ်စည်ပင်သာယာရေးဝန်ကြီးဌာနမှ သတ်မှတ် ကြေညာသော စည်ပင်သာယာရေးနယ်နိမိတ်များကိုဆိုသည်။ ယင်းစကားရပ်တွင် မြို့နယ်၊ မြို့နယ်ခွဲနှင့် မြို့စည်ပင်သာယာရေးနယ်နိမိတ်များ ပါဝင်သည်။
- (ခ) ပြည်နယ် ဆိုသည်မှာ ရှမ်းပြည်နယ်ကိုဆိုသည်။
- (ဂ) အစိုးရအဖွဲ့ ဆိုသည်မှာ ရှမ်းပြည်နယ်အစိုးရအဖွဲ့ကိုဆိုသည်။
- (ဃ) ဝန်ကြီးချုပ် ဆိုသည်မှာ ရှမ်းပြည်နယ် အစိုးရအဖွဲ့ ဝန်ကြီးချုပ်ကိုဆိုသည်။
- (င) ဌာန ဆိုသည်မှာ ရှမ်းပြည်နယ်စည်ပင်သာယာရေးဌာနနှင့် ယင်းလက်အောက်ရှိ စည်ပင်သာယာရေးဌာနများကိုဆိုသည်။
- (စ) ဝန်ကြီးဆိုသည်မှာ ရှမ်းပြည်နယ် စည်ပင်သာယာရေးဝန်ကြီးဌာန ဝန်ကြီးကိုဆိုသည်။
- (ဆ) စည်ပင်သာယာရေးကော်မတီ ဆိုသည်မှာ စည်ပင်သာယာရေးလုပ်ငန်းများဆောင်ရွက်ရန်

နယ်နိမိတ်ပိုင်းခြားသတ်မှတ်၍ ဤဥပဒေအရ ဖွဲ့စည်းသောကော်မတီကိုဆိုသည်။ ယင်းစကားရပ် တွင် ရှမ်းပြည်နယ်စည်ပင်သာယာရေး ကော်မတီ နှင့် မြို့နယ်စည်ပင်သာယာရေး ကော်မတီ တို့ပါဝင်သည်။

- (ဇ) ပြည်နယ်ကော်မတီ ဆိုသည်မှာ ဤဥပဒေ အရ ဖွဲ့စည်းသော ရှမ်းပြည်နယ်စည်ပင်သာယာရေး ကော်မတီ ကိုဆိုသည်။
- (ဈ) ညွှန်ကြားရေးမှူး ဆိုသည်မှာ ရှမ်းပြည်နယ် စည်ပင်သာယာရေးဌာန ရုံးအကြီးအမှူးကို ဆိုသည်။
- (ည) ဌာနခွဲတာဝန်ခံ ဆိုသည်မှာ ဤဥပဒေအာဏာ မတည်မီကာလကဌာနမှ တာဝန်ပေးအပ် ထားသည့် ရှမ်းပြည်နယ်စည်ပင်သာယာရေး ဌာနခွဲ တာဝန်ခံကိုဆိုသည်။
- (ဋ) မြို့နယ်ကော်မတီ ဆိုသည်မှာ ဤဥပဒေအရ ဖွဲ့စည်းသော မြို့နယ်စည်ပင်သာယာရေးကော်မတီ ကိုဆိုသည်။
- (ဌ) ဝန်ထမ်းအဖွဲ့ ဆိုသည်မှာ စည်ပင်သာယာရေး ဌာန ရုံးဝန်ထမ်းအဖွဲ့ကိုဆိုသည်။
- (ဒ) အမှုဆောင်အရာရှိ ဆိုသည်မှာ မြို့နယ်စည်ပင် သာယာရေးဌာနရုံးအကြီးအမှူးကို ဆိုသည်။

(ပ) မြို့နယ်ခွဲတာဝန်ခံ ဆိုသည်မှာ ဤဥပဒေ အာဏာမတည်မီ စည်ပင်သာယာရေးဌာနမှ ဖွဲ့စည်းတာဝန်ပေးအပ်ထားသည့် သက်ဆိုင်ရာ မြို့နယ်ခွဲစည်ပင်သာယာရေးဌာန ရုံးအကြီးအမှူးကို ဆိုသည်။

(က) စည်းကမ်းများ ဆိုသည်မှာ ဤဥပဒေပါ လုပ်ငန်း များနှင့်စပ်လျဉ်း၍ အစိုးရအဖွဲ့ သို့မဟုတ် ဌာနက ထုတ်ပြန်သော စည်းကမ်းများကိုဆိုသည်။

(တ) ပတ်ဝန်းကျင်ထိခိုက်စေနိုင်သောလုပ်ငန်း ဆိုသည်မှာ ပတ်ဝန်းကျင်ကို အကျိုးရှိစွာ အသုံးပြု ခြင်းအား ထိခိုက်စေရန်သော်လည်းကောင်း၊ အများ ပြည်သူ၏ ကျန်းမာရေး၊ အန္တရာယ် ကင်းရှင်းရေး သို့မဟုတ် အကျိုး ဖြစ်ထွန်းရေးကို ဖြစ်စေ၊ တိရစ္ဆာန် နှင့်အပင်များကိုဖြစ်စေ ထိခိုက်စေရန် သော်လည်းကောင်း၊ ဤဥပဒေအရ ထုတ်ပေး ထားသော ကြိုတင်ခွင့်ပြုချက်ပါ စည်းကမ်းချက်၊ ကန့်သတ်ချက် သို့မဟုတ် တားမြစ်ချက် တစ်ရပ်ရပ်ကို ဖောက်ဖျက်၍ သော် လည်းကောင်း ပတ်ဝန်းကျင်ဆိုင်ရာ ဘေးအန္တရာယ် ရှိ ပစ္စည်းများ၊ ညစ်ညမ်းပစ္စည်းများ သို့မဟုတ် စွန့်ပစ်ပစ္စည်း များ ကိုစွန့်ပစ်ခြင်း ၊ ထုတ်လွှတ်ခြင်း သို့မဟုတ် စုပုံခြင်းဖြင့် မြေထု၊ ရေထု၊ လေထု အပါအဝင် ပတ်ဝန်းကျင် အစိတ်အပိုင်း တစ်ရပ်ရပ်၏ ရုပ်ပိုင်းဆိုင်ရာ၊ အပူဓာတ်ဆိုင်ရာ၊ ဓါတုဆိုင်ရာ သို့မဟုတ် သက်ရှိ ဇီဝဆိုင်ရာ

ဂုဏ်သတ္တိများကို တိုက်ရိုက်ဖြစ်စေ၊ သွယ်ဝိုက်၍
ဖြစ်စေ ပြောင်းလဲစေမှု၊ သက်ရောက်စေမှု
တစ်ရပ်ရပ်ကိုဖြစ်စေသည့် လုပ်ငန်းကိုဆိုသည်။

(ထ) အန္တရာယ်ရှိစေနိုင်သောလုပ်ငန်း ဆိုသည်မှာ
လုပ်ငန်းသဘာဝအရသော်လည်းကောင်း၊ လုပ်ငန်း
ဆောင်ရွက်ပုံ၊ ဆောင်ရွက်နည်းများအရ သော်
လည်းကောင်း လူ၏အသက် သို့မဟုတ်
ကျန်းမာရေးကို အန္တရာယ် ဖြစ်စေနိုင်သော၊
ပစ္စည်းများကို ထိခိုက်ပျက်စီးစေနိုင်သော သို့မဟုတ်
အနှောင့်အယှက်ဖြစ်စေနိုင်သော လုပ်ငန်းကို
ဆိုသည်။

(ဒ) အခွန် ဆိုသည်မှာ ဤဥပဒေအရ စည်းကြပ်သည့်
အခွန်ကိုဆိုသည်။ ယင်းစကားရပ်တွင်အခွန်၊
အခ၊ အကောက်နှင့်ဒဏ်ကြေးတို့လည်း ပါဝင်
သည်။

(ဓ) ဝန်ဆောင်ခွန်ဆိုသည်မှာ လျှပ်စစ်မီး ပေးဝေ
ခြင်း၊ ရေပေးဝေခြင်းနှင့် ရေလှိုင်းဆက်သွယ်ပေး
ခြင်း၊ သန့်ရှင်းရေးလုပ်ငန်းများ ဆောင်ရွက်ပေး
ခြင်း စသည့် ဝန်ဆောင်မှု လုပ်ငန်းများ အတွက်
စည်းကြပ်ကောက်ခံသော အခွန်များ ပါဝင်သည်။
ယင်းစကားရပ်တွင် မြို့နယ်ကော်မတီ က
အခါအားလျော်စွာ အမိန့် ကြော်ငြာစာ
ထုတ်ပြန်၍ ဝန်ဆောင်ခွန် အဖြစ် ဖြည့်စွက်
သတ်မှတ်သောအခွန်များလည်းပါဝင်သည်။

- (န) ရေခွန် ဆိုသည်မှာ မြို့နယ်ကော်မတီထံမှ ရေရယူ သုံးစွဲခြင်းအတွက်ကောက်ခံသည့်အခွန်ကိုဆိုသည်။
- (ပ) မီးခွန် ဆိုသည်မှာ အများပြည်သူဆိုင်ရာလမ်းများ၊ တံတားများတွင် မီးထွန်းစရိတ် ကျခံနိုင်စေရန် စည်းကြပ် ကောက်ခံသောအခွန်ကိုဆိုသည်။
- (ဖ) အမှိုက်နှင့်အညစ်အကြေးခွန် ဆိုသည်မှာ အမှိုက်နှင့် အညစ်အကြေးများစုစည်းသိမ်းဆည်းခြင်း၊ စွန့်ပစ်ခြင်း ၊ ဖျက်ဆီးခြင်းနှင့်ရေစီးရေလာကောင်းမွန်စေရန် ရေမြောင်း များရှင်းလင်းခြင်း တို့အတွက် ဆောင်ရွက်ရသည့် စရိတ် များအား ကျခံနိုင်စေရန်စည်းကြပ်သည့် အခွန်ကို ဆိုသည်။
- (ဗ) နှစ်စဉ်စံငှားရမ်းခတန်ဘိုး ဆိုသည်မှာ အခွန် စည်းကြပ်မည့်မြေနှင့်အဆောက်အအုံကိုမည်သည့် အသုံးအဆောင် ပရိဘောဂမျှ မပါဝင်ဘဲ ငှားရမ်းပါက တစ်နှစ်အတွက်ရရှိနိုင်မည်ဟု မျှော်မှန်းထားသော တန်ဘိုးငွေကိုဆိုသည်။ ယင်းစကားရပ်တွင် အခွန် စည်းကြပ်မည့် မြေနှင့်အဆောက်အအုံ၏ တန်ဘိုးအပေါ် ကော်မတီက အခါအားလျော်စွာ ရာခိုင်နှုန်းအရ ရရှိလာမည့် တန်ဘိုးငွေလည်း ပါဝင်သည်။
- (ဘ) အနှေးယာဉ် ဆိုသည်မှာခရီးသည်၊ ကုန်ပစ္စည်း သယ်ပို့ရန် အခကြေးငွေယူ၍သယ်ယူပို့ဆောင်ခြင်း၊ ငှားရမ်းခြင်းပြုသည့်လူအင်အား သို့မဟုတ် တိရစ္ဆာန် အင်အားကို အသုံးပြုသောဘီးတပ်ယာဉ် ကိုဆိုသည်။

- (မ) အနှေးယာဉ်မောင်းသူ ဆိုသည်မှာ အနှေးယာဉ်ကို နင်းသူ၊ တွန်းသူ၊ ဆွဲသူ၊ မောင်းသူတို့ကို ဆိုသည်။
- (ယ) ကူးတို့လုပ်ငန်း ဆိုသည်မှာ မြစ်၊ ချောင်းနှင့် အင်းများတွင် ခရီးသည်၊ ကုန်ပစ္စည်း၊ တိရစ္ဆာန်၊ ယာဉ်များကို အခကြေးငွေယူ၍ လှေ၊ သမ္ဗန်၊ စက်တပ်ရေယာဉ်၊ သင်္ဘောစသည်တို့ဖြင့် သယ်ယူပို့ဆောင်သည့် အများပြည်သူဆိုင်ရာ ကူးတို့လုပ်ငန်း ကိုဆိုသည်။ ယင်းစကားရပ်တွင် ကူးတို့၊ တံတား၊ ကူးတို့ဆိပ်ခံ၊ ကူးတို့ဆိပ် တို့လည်းပါဝင်သည်။
- (ရ) ဘော်ဒါဆောင် ဆိုသည်မှာ အခန်းလိုက်ဖြစ်စေ၊ အဆောက်အအုံလိုက်ဖြစ်စေလူနေထိုင်ရန်အတွက် အခမဲ့ သို့မဟုတ် အခကြေးငွေယူ၍ လူနေထိုင်ခွင့်ပြုသော အဆောက်အအုံကို ဆိုသည်။
- (လ) သားသတ်လုပ်ငန်း ဆိုသည်မှာ အများပြည်သူစားသုံးရန်အတွက်ဖြစ်စေ၊ အခြားနည်းအတွက်ဖြစ်စေ ခြေလေးချောင်းတိရစ္ဆာန်များကိုသတ်ဖြတ်သည့်လုပ်ငန်းကိုဆိုသည်။

အခန်း(၂)

ရည်ရွယ်ချက်များ

၄။ ဤဥပဒေ၏ ရည်ရွယ်ချက်များမှာ အောက်ပါအတိုင်း ဖြစ်သည် -

- (က) မြို့၊ ရပ်ကွက်၊ ကျေးရွာများကို စနစ်တကျ ပိုမို ဖွံ့ဖြိုးတိုးတက်လာစေရန် ။
- (ခ) စည်ပင်သာယာရေးနှင့်သက်ဆိုင်သည့် အခွန် အရပ်ရပ်အား သတ်မှတ်သော နှုန်းထားများ အတိုင်းအပြည့်အဝရရှိစေရန်။
- (ဂ) ရရှိသောအခွန်များနှင့် မြို့ရွာများဖွံ့ဖြိုးရေးလုပ်ငန်း များအား တည်ဆဲဥပဒေ၊ စည်းကမ်းများ နှင့်အညီ စနစ်တကျ အသုံးပြုစေရန်။
- (ဃ) အများပြည်သူထံမှရရှိသည့်အခွန်၊ အခများသည် အများပြည်သူအကျိုးအတွက်သာဖြစ်သည်ဟူသော ဦးတည်ချက်ဖြင့်ဆောင်ရွက်စေရန်။

အခန်း(၃)

စည်ပင်သာယာရေးကော်မတီဖွဲ့စည်းခြင်း

၅။ အစိုးရအဖွဲ့သည် မြို့နယ်စည်ပင်သာယာရေးကော်မတီ များ၏ လုပ်ငန်းဆောင်ရွက်ရာ၌ လမ်းညွှန်ကြီးကြပ်မှု ပြုနိုင်ရန် အတွက်လည်းကောင်း၊ အစိုးရအဖွဲ့နှင့်ယင်းကော်မတီများအကြား လိုအပ်သည့် လုပ်ငန်းကိစ္စရပ်များ ဆောင်ရွက်ရာ၌ ထိရောက်

အောင်မြင်စေရေးအတွက်လည်းကောင်း ပြည်နယ် စည်ပင်
သာယာရေးကော်မတီ ကိုဖွဲ့စည်းရမည်။

၆။ ပြည်နယ်စည်ပင်သာယာရေးကော်မတီကို နိုင်ငံသားများဖြင့်
ရွေးချယ်ခန့်ထားသော နည်းလမ်းအရ အောက်ပါအတိုင်း ဖွဲ့စည်း
ရမည် -

- (က) ပြည်နယ်စည်ပင်သာယာရေးဝန်ကြီး ဥက္ကဋ္ဌ
- (ခ) မြို့မိမြို့ဖများမှ ရွေးချယ်ထား သောပုဂ္ဂိုလ်(ကျိုင်းတုံနယ်မြေ) ဒုတိယဥက္ကဋ္ဌ
- (ဂ) မြို့မိမြို့ဖများမှ ရွေးချယ်ထား သောပုဂ္ဂိုလ်(လားရှိုးနယ်မြေ) ဒုတိယဥက္ကဋ္ဌ
- (ဃ) လူမှုရေး သို့မဟုတ် စီးပွားရေး အဖွဲ့ဝင် အဖွဲ့အစည်းကိုယ်စားလှယ်အဖွဲ့ဝင် ၃ ဦး
- (င) သက်ဆိုင်ရာလုပ်ငန်းအလိုက် ကျွမ်းကျင်ပညာရှင်ပညာအခြေပြု အဖွဲ့အစည်းများမှကိုယ်စားလှယ် ၃ ဦး
- (စ) ကျေးလက်ဒေသဖွံ့ဖြိုးတိုးတက် ရေးဦးစီးဌာနကိုယ်စားလှယ် ၁ ဦး
- (ဆ) ညွှန်ကြားရေးမှူး အတွင်းရေးမှူး ပြည်နယ်စည်ပင်သာယာရေးဌာန
- (ဇ) ဒုတိယညွှန်ကြားရေးမှူး ၂ ဦး တွဲဘက် အတွင်းရေးမှူး

ပြည်နယ်စည်ပင်သာယာရေးဌာနခွဲ
(ဌာနခွဲတာဝန်ခံ - ကျိုင်းတုံ / လားရှိုး)

၇။ အစိုးရအဖွဲ့သည် ပြည်နယ်စည်ပင်သာယာရေး ကော်မတီ ၏ အဖွဲ့ဝင်ဦးရေကို အခါအားလျော်စွာ သင့်လျော်သလို ပြင်ဆင်ဖွဲ့စည်း နိုင်သည်။

၈။ ဌာနသည် အစိုးရအဖွဲ့၏ သဘောတူညီချက်ဖြင့် မြို့နယ်စည်ပင်သာယာရေးကော်မတီ၏ တာဝန်နှင့်လုပ်ပိုင်ခွင့် များကို ကျင့်သုံးဆောင်ရွက်ရန်အတွက် မြို့နယ်စည်ပင်သာယာရေး ကော်မတီကို အများပြည်သူ ဆန္ဒအရရွေးချယ်ဖွဲ့စည်းသော နည်းလမ်းဖြင့် အောက်ပါအတိုင်းဖွဲ့စည်းရမည် -

- (က) မြို့မိမြို့ဖများမှ ရွေးချယ်ထားသောပုဂ္ဂိုလ် ဥက္ကဋ္ဌ
- (ခ) လူမှုရေး သို့မဟုတ် စီးပွားရေး အဖွဲ့အစည်းကိုယ်စားလှယ် ၁ ဦး အဖွဲ့ဝင်
- (ဂ) သက်ဆိုင်ရာလုပ်ငန်းအလိုက် ကျွမ်းကျင်ပညာရှင်ပညာအခြေပြု အဖွဲ့အစည်းများမှ ကိုယ်စားလှယ် ၁ ဦး အဖွဲ့ဝင်
- (ဃ) မြို့မိမြို့ဖများမှ ကိုယ်စားလှယ် ၁ ဦး အဖွဲ့ဝင်
- (င) ဒုတိယမြို့နယ်အုပ်ချုပ်ရေးမှူး မြို့နယ်အထွေထွေအုပ်ချုပ်ရေးဦးစီးဌာန အဖွဲ့ဝင်
- (စ) ကျေးလက်ဒေသဖွံ့ဖြိုးတိုးတက်ရေးဦးစီးဌာနကိုယ်စားလှယ် ၁ ဦး အဖွဲ့ဝင်
- (ဆ) အမှုဆောင်အရာရှိ အတွင်းရေးမှူး
မြို့နယ်စည်ပင်သာယာရေးဌာန

(ဇ) သက်ဆိုင်ရာ တွဲဘက်အတွင်းရေးမှူး

မြို့နယ်ခွဲတာဝန်ခံ

သက်ဆိုင်ရာမြို့နယ်ခွဲစည်ပင်သာယာရေးဌာန

၉။ ဌာနသည် အစိုးရအဖွဲ့သဘောတူညီချက်ဖြင့် မြို့နယ်
ကော်မတီ ဖွဲ့စည်းခြင်းမပြုနိုင်သည့်အခါတွင်ဖြစ်စေ၊ ဖွဲ့စည်း
ထားသည့် မြို့နယ် ကော်မတီသည် ယင်း၏တာဝန်နှင့် လုပ်ပိုင်ခွင့်
များကို ဆောင်ရွက်နိုင်စွမ်း မရှိသည့် အခါတွင်ဖြစ်စေ ကော်မတီ၏
တာဝန်နှင့်လုပ်ပိုင်ခွင့်များကို ကျင့်သုံး ဆောင်ရွက်စေရန် အမှုဆောင်
အရာရှိ သို့မဟုတ် သင့်လျော်သော နိုင်ငံသားတစ်ဦးကို တာဝန်
ပေးအပ်နိုင်သည်။ သို့ရာတွင် ထိုသို့တာဝန်ပေးအပ်ရာ၌ အချိန်
ကာလအားဖြင့် ၆ လ ထက်မကျော်လွန်စေရ။

၁၀။ ပြည်နယ်ကော်မတီနှင့်မြို့နယ်ကော်မတီသည် ကိုယ်ပိုင်
အမည်၊ ကိုယ်ပိုင် တံဆိပ်ဖြင့်ဆောင်ရွက်ပိုင်ခွင့်၊ စဉ်ဆက်မပြတ်
ဆက်ခံဆောင်ရွက်ပိုင်ခွင့်၊ တရားစွဲဆိုနိုင်ခွင့်၊ တရားစွဲဆို
ခံနိုင်ခွင့်ရှိစေရမည်။

၁၁။ ဌာနသည် အစိုးရအဖွဲ့၏သဘောတူညီချက်ဖြင့်
ပြည်နယ်နှင့် မြို့နယ်ကော်မတီဝင်များ၏ ရပိုင်ခွင့်အား
သတ်မှတ်ပေးရမည်။ ထိုသို့ သတ်မှတ်ပေးရာတွင် နှစ်စဉ်ရရှိသော
ဝင်ငွေပေါ်မူတည်၍ သတ်မှတ်ပေးရမည်။

၁၂။ ဌာနသည် အစိုးရအဖွဲ့၏သဘောတူညီချက်ဖြင့် ပြည်နယ်
နှင့် မြို့နယ်ကော်မတီဝင်များရွေးချယ်ခန့်ထားရေး၊ အစားထိုး
ရွေးချယ်ခန့်ထားရေးနှင့် စပ်လျဉ်း၍ လိုအပ်သော နည်းဥပဒေများ
သတ်မှတ်ပြဋ္ဌာန်းနိုင်သည်။

၁၃။ ပြည်နယ်ကော်မတီနှင့်မြို့နယ်ကော်မတီ၏ သက်တမ်းသည် ၅ နှစ်သက်တမ်းဖြစ်ပြီး၊ ရှမ်းပြည်နယ်လွှတ်တော်သက်တမ်းအတိုင်း ဖြစ်သည်။

အခန်း(၄)

စည်ပင်သာယာရေးဌာနများဖွဲ့စည်းခြင်း

၁၄။ ဌာနသည်အစိုးရအဖွဲ့၏သဘောတူညီချက်ဖြင့် ပြည်နယ် အတွင်းရှိ ဒေသများတွင် -

- (က) မြို့နယ်တစ်ခုကိုဖြစ်စေ၊ နယ်နိမိတ်ချင်း ဆက်စပ် လျက်ရှိသော မြို့နယ်များကို စုစည်း၍ဖြစ်စေ စည်ပင်သာယာရေးလုပ်ငန်းများ ဆောင်ရွက်ရန် စည်ပင်သာယာရေးဌာနကိုဖွဲ့စည်းနိုင်သည်။
- (ခ) ဤဥပဒေ အာဏာ မတည်မီ ကာလက ဖွဲ့စည်းပြီး ဖြစ်သော ဝန်ထမ်းများပါဝင်သည့် စည်ပင်သာယာ ရေးအဖွဲ့များအား ဤဥပဒေအရဖွဲ့စည်းသည့် စည်ပင် သာယာရေးဌာနများအဖြစ်မှတ်ယူရမည်။

၁၅။ ဌာနသည် အစိုးရအဖွဲ့၏သဘောတူညီချက်ဖြင့် ပြည်နယ် အတွင်းရှိဒေသများတွင် -

- (က) မြို့စည်ပင်သာယာရေးနယ်နိမိတ်အဖြစ် သတ်မှတ် ကြေညာသောအခါ မြို့အဖြစ်သတ်မှတ်ကြေညာ ထားသော နယ်နိမိတ်ကိုလည်းကောင်း၊ ယင်း နယ်နိမိတ်နှင့် တစ်ဆက်တစ်စပ်တည်းရှိသော ဒေသများကိုထည့်သွင်း၍လည်းကောင်း၊ မြို့ စည်ပင်သာယာရေးနယ်နိမိတ်အဖြစ် သတ်မှတ် ဖွဲ့စည်းနိုင်သည်။ ထို့အပြင် မြို့အသွင် ဖွံ့ဖြိုး

တိုးတက်သောကျေးရွာနယ်နိမိတ်ကိုလည်း မြို့စည်ပင်သာယာရေးနယ်နိမိတ်အဖြစ် သတ်မှတ်နိုင်သည်။

- (ခ) သက်ဆိုင်ရာ မြို့နယ်စည်ပင်သာယာရေးနယ်နိမိတ်အတွင်းရှိ မြို့များ၌ မြို့ပြစည်ပင်သာယာရေးလုပ်ငန်းများအား ဆောင်ရွက်ရန် မြို့စည်ပင်သာယာရေးနယ်နိမိတ်သတ်မှတ်နိုင်သည်။

အခန်း(၅)

လုပ်ငန်းတာဝန်များ

၁၆။ ပြည်နယ်ကော်မတီသည် ပြည်နယ်အတွင်း အောက်ပါ လုပ်ငန်း တာဝန်များကို တည်ဆဲဥပဒေများ နှင့်အညီ အကောင်အထည်ဖော်ဆောင်ရွက်ခြင်း၊ ကြီးကြပ်ကွပ်ကဲခြင်းများ ပြုရမည် -

- (က) မြို့နယ်စည်ပင်သာယာရေးကော်မတီများ၏ လုပ်ငန်းတာဝန်ထမ်းဆောင်မှုကို ဥပဒေနှင့်အညီဖြစ်စေရန်နှင့် အောင်မြင်တိုးတက်စေရန် ကြီးကြပ်ဆောင်ရွက်ခြင်း။
- (ခ) အစိုးရအဖွဲ့နှင့်ဌာန၏ အမိန့်ညွှန်ကြားချက်တို့ကို မြို့နယ်စည်ပင်သာယာရေးကော်မတီတို့မှ လိုက်နာဆောင်ရွက်နိုင်စေရေးအတွက် ထပ်ဆင့်ညွှန်ကြားကြီးကြပ်ခြင်း။

- (ဂ) မြို့နယ်စည်ပင်သာယာရေး ကော်မတီများ၊ ကော်မတီဝင်များနှင့် ဝန်ထမ်းများ၏ အောင်မြင်တိုးတက်မှုကို မှတ်တမ်းတင်၍ ဌာနမှတစ်ဆင့် အစိုးရအဖွဲ့သို့တင်ပြခြင်း၊ ဂုဏ်ပြု ဆုများ ချီးမြှင့်ခြင်း။
- (ဃ) စည်ပင်သာယာရေးဝန်ထမ်းများထံမှ နိုင်ငံအတွက် အလားအလာရှိသော ထူးချွန်သည့်ဝန်ထမ်းကောင်းများအား အဆင့်မြင့်ရာထူး/တာဝန်များတွင် ထမ်းဆောင်ခွင့်ရရှိနိုင်စေရန်အတွက် အစိုးရအဖွဲ့၊ ဌာနတို့၏ခွင့်ပြုချက်ဖြင့် သက်ဆိုင်ရာပြည်ထောင်စုဝန်ကြီးဌာနနှင့်ဦးစီးဌာနများသို့ ပြောင်းရွှေ့တာဝန်ထမ်းဆောင်ခွင့်ရရှိရေးတို့အတွက် ဆောင်ရွက်ပေးခြင်း။
- (င) စည်ပင်သာယာရေးဌာနများ တွေ့ကြုံနေရသည့် အခက်အခဲများကို ကူညီဖြေရှင်းပေးခြင်း၊ လိုအပ်ပါက အစိုးရအဖွဲ့ သို့တင်ပြဖြေရှင်းပေးခြင်း။
- (စ) လိုအပ်ပါက အစိုးရအဖွဲ့၏သဘောတူညီချက်ဖြင့် ကော်မတီများအား ဖျက်သိမ်းခြင်း၊ ကော်မတီဝင်များအား တာဝန်မှရပ်နားစေခြင်းနှင့် ဝန်ထမ်းများအား ဝန်ထမ်း စည်းကမ်းအရအရေးယူစေခြင်းတို့ကိုဆောင်ရွက်ခြင်း။
- (ဆ) ဤဥပဒေအရသတ်မှတ်ထားသော အယူခံကိစ္စရပ်များမှအပ မြို့နယ်စည်ပင်သာယာရေးကော်မတီများ၏လုပ်ဆောင်ချက်၊ ဆုံးဖြတ်ချက်တို့ကို ပြင်ဆင်ခြင်း၊ ဖျက်သိမ်းခြင်းနှင့် အတည်ပြုခြင်း။

၁၇။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်း အောက်ပါလုပ်ငန်းတာဝန်များနှင့်စပ်လျဉ်း၍ တည်ဆဲ ဥပဒေများ၊ စည်းကမ်းများနှင့်အညီ အကောင်အထည် ဖော်ဆောင်ရွက်ခြင်း၊ ကြီးကြပ်ကွပ်ကဲခြင်းများ ပြုရမည် -

- (က) မြို့ပြစီမံကိန်းရေးဆွဲခြင်းနှင့် အကောင်အထည် ဖော်ဆောင်ရွက်ခြင်း။
- (ခ) ရေပေးရေးလုပ်ငန်းများဆောင်ရွက်ခြင်း၊ ရေရယူသည့် စီမံစမ်းရေထွက်များအား ထိန်းသိမ်းခြင်း၊ ကြီးကြပ်ခြင်း။
- (ဂ) ရေကန်များ၊ ရေလှောင်ကန်များ၊ ရေပိုက်လိုင်းများ တည်ဆောက်ခြင်းနှင့်ပြုပြင်ထိန်းသိမ်းခြင်း။
- (ဃ) သန့်ရှင်းရေး၊ သာယာလှပရေးနှင့် စိမ်းလန်းစိုပြည်ရေးလုပ်ငန်းများဆောင်ရွက်ခြင်း။
- (င) ပတ်ဝန်းကျင်ထိန်းသိမ်းရေး အထောက်အကူပြုလုပ်ငန်းများဆောင်ရွက်ခြင်း။
- (စ) မိလ္လာလုပ်ငန်းနှင့် ရေဆိုးသန့်စင်ရေးလုပ်ငန်းများ ဆောင်ရွက်ခြင်း။
- (ဆ) လမ်းမီးပေးရေးလုပ်ငန်းများဆောင်ရွက်ခြင်း၊ လုံခြုံရေးမီးနှင့်မီးအလှထွန်းခြင်း၊ အချက်ပြမီးများ တပ်ဆင်ခြင်းနှင့် လိုအပ်သည့် နေရာများတွင် လုံခြုံရေးကင်မရာများ တပ်ဆင်အသုံးပြုခြင်း။
- (ဇ) စီးပွားရေးကြော်ငြာဆိုင်ဘုတ်များ ကြော်ငြာခြင်းအား ဆောင်ရွက်ခွင့်ပြုခြင်း၊ ကြီးကြပ်ခြင်း။

- (ဈ) စည်ပင်သာယာရေးဌာနပိုင်ဈေးများ တည်ဆောက်ခြင်း၊ ပြင်ဆင်ထိန်းသိမ်းခြင်း၊ ကြီးကြပ်ခြင်းနှင့် စီမံခန့်ခွဲခြင်း။
- (ည) ပုဂ္ဂလိကပိုင်ဈေးများ၊ အဆင့်မြင့် အရောင်းဆိုင်ကြီးများ၊ ပွဲရုံလုပ်ငန်းများတည်ထောင်ခွင့်ပြုခြင်း၊ ကြီးကြပ်ခြင်း။
- (ဋ) အမှိုက်စွန့်ပစ်ရန် နေရာသတ်မှတ်ခြင်း၊ ကြီးကြပ်ခြင်းနှင့် စီမံခန့်ခွဲခြင်း ။
- (ဌ) ကျွဲ၊ နွားပွဲဈေးများတည်ထောင်ခြင်း၊ ကြီးကြပ်ခြင်း။
- (သ) အစားအသောက်ဆိုင်ရာလုပ်ငန်းများ၊ စားသောက်ဆိုင်များ၊ လမ်းဘေးဈေးဆိုင်များ၊ ပုဂ္ဂလိကအိမ်ဆိုင်များနှင့် စပ်လျဉ်း၍ စည်းကမ်းများသတ်မှတ်ခြင်း၊ ကြီးကြပ်ခြင်း။
- (ပ) ပတ်ဝန်းကျင်ထိခိုက်စေနိုင်သောလုပ်ငန်း၊ အန္တရာယ်ရှိစေနိုင်သော လုပ်ငန်းများနှင့်စပ်လျဉ်း၍ စည်းကမ်းများသတ်မှတ်ခြင်း၊ ကြီးကြပ်ခြင်း။
- (ဏ) မီးဘေး၊ ရေဘေး၊ လေဘေး၊ သဘာဝဘေးအန္တရာယ် ကြိုတင်ကာကွယ်ရေး အထောက်အကူပြုလုပ်ငန်းများဆောင်ရွက်ခြင်း။
- (တ) သားသတ်ရုံများတည်ထောင်ခြင်း၊ စားသုံးရန်ကျွဲ၊ နွား၊ မြင်း၊ သိုး၊ ဆိတ်နှင့်ဝက် တို့ကိုသတ်ဖြတ်ခွင့်ပြုခြင်းနှင့် ကြက်၊ ဘဲ၊ ငါး အပါအဝင် အသားရောင်းချခြင်းကို စည်းကမ်းများသတ်မှတ်ခြင်း၊ ကြီးကြပ်ခြင်းနှင့် စီမံခန့်ခွဲခြင်း။

- (ထ) ကူးတို့လုပ်ငန်းများ လုပ်ကိုင်ခွင့်ပြုခြင်း၊ ကြီးကြပ်ခြင်းနှင့် စီမံခန့်ခွဲခြင်း။
- (ဒ) ပုဂ္ဂလိက အပေါင်ဆိုင်လုပ်ငန်းများ လုပ်ကိုင်ခွင့်ပြုခြင်း၊ ကြီးကြပ်ခြင်းနှင့်စီမံခန့်ခွဲခြင်း။
- (ဓ) လမ်းဖောက်လုပ်ခြင်း၊ တံတားများတည်ဆောက်ခြင်းနှင့်ယင်းတို့ကိုပြင်ဆင်ထိန်းသိမ်းခြင်း၊ လမ်းစည်းကမ်းနှင့် လမ်းအသုံးပြုမှုစည်းကမ်းများ သတ်မှတ်ခြင်း၊ ရပ်ကွက်နှင့်လမ်းများ၏အမည်ကို သတ်မှတ်ခြင်းနှင့် အဆောက်အအုံအမှတ် သတ်မှတ်ခြင်း။
- (န) စည်ပင်သာယာ ဌာနပိုင် အဆောက်အအုံများ ဆောက်လုပ်ခြင်း၊ ပြင်ဆင်ထိန်းသိမ်းခြင်း၊ ပုဂ္ဂလိကပိုင်အဆောက်အအုံများ ဆောက်လုပ်ခွင့်ပြုခြင်း၊ ကြီးကြပ်ခြင်း။
- (ပ) ဆောက်လုပ်ရေးအင်ဂျင်နီယာများအား လိုင်စင် ထုတ်ပေးခြင်းနှင့် ကြီးကြပ်ခြင်း။
- (ဖ) အစိုးရအဖွဲ့၏ခွင့်ပြုချက်ဖြင့် မြို့စည်ပင်သာယာရေးနယ်နိမိတ်ပြင်ပရှိကျေးလက်ဒေသတို့တွင် နယ်နိမိတ်ပိုင်းခြားသတ်မှတ်ကြေညာ၍ ယင်းနယ်နိမိတ်အတွင်းပုဂ္ဂလိကပိုင်အဆောက်အအုံများဆောက်လုပ်ခွင့်ပြုခြင်း၊ ကြီးကြပ်ခြင်း။
- (ဗ) ကျေးကျော်အိမ်များ၊ ကျေးကျော်တဲများ၊ ကျေးကျော်အဆောက်အအုံများ၊ ကျေးကျော်ရပ်ကွက်များ

ဖျက်သိမ်းခြင်းနှင့်လိုအပ်ပါကပြောင်းရွှေ့နေရာချထားခြင်း။

- (ဘ) ပြည်တွင်းခရီးသည်များသာ တည်းခိုသော တည်းခိုခန်းများ၊ ကိုယ်ပိုင်ကျောင်းများ၏ ဘော်ဒါဆောင်များမှအပ ဘော်ဒါဆောင်များ ဖွင့်လှစ်ခွင့်ပြုခြင်း၊ ကြီးကြပ်ခြင်းနှင့်စည်ပင်သာယာရေးဆိုင်ရာကိစ္စများနှင့်စပ်လျဉ်း၍ ဟိုတယ်၊ မိုတယ်၊ ဧည့်ဂေဟာနှင့်တည်းခိုခန်းများအား စစ်ဆေးခြင်း။
- (မ) သတ်မှတ်ထားသောတိရစ္ဆာန်များထားရှိခြင်း၊ မွေးမြူခြင်းတို့နှင့် စပ်လျဉ်း၍ ခွင့်ပြုခြင်းနှင့်လေလွင့်သွားလာနေသော တိရစ္ဆာန်များကို ဖမ်းဆီးထိန်းသိမ်းခြင်း၊ စီမံခန့်ခွဲခြင်း၊ တိရစ္ဆာန်အသေကောင်များကိုသုတ်သင်ရှင်းလင်းစေခြင်း။
- (ယ) လေလွင့်သွားလာနေသော ရူးသွပ်သူ၊ အနာကြီးရောဂါစွဲကပ်သူနှင့် တောင်းရမ်းစားသောက်သူများကို ထိန်းသိမ်းစောင့်ရှောက်မှု လုပ်ငန်းများ ဆောင်ရွက်ခြင်း သို့မဟုတ် သက်ဆိုင်ရာသို့ လွှဲပြောင်းအပ်နှံခြင်း။
- (ရ) ပန်းဥယျာဉ်၊ ပန်းခြံ၊ ကစားကွင်း၊ ရေကူးကန်၊ ရေချိုးဆိပ်၊ အပန်းဖြေနေရာများတည်ထောင်ခြင်း၊ ကြီးကြပ်ခြင်း၊ ပြင်ဆင်ထိန်းသိမ်းခြင်း။
- (လ) သုသာန်များသတ်မှတ်ခြင်း၊ ဖျက်သိမ်းခြင်း၊ သင်္ဂြိုဟ်ခွင့်ပြုခြင်း၊ သင်္ဂြိုဟ်စက်များ တည်ဆောက်ခြင်းနှင့် ကြီးကြပ်စီမံခန့်ခွဲခြင်း။

- (ဝ) အစိုးရအဖွဲ့၏ ခွင့်ပြုချက်ဖြင့် သုသာန်များ ဖျက်သိမ်းခြင်း၊ ဖျက်သိမ်းပြီးသုသာန်မြေနေရာကို အခြားနည်းဖြင့်အသုံးပြုခြင်း။
- (သ) အများပြည်သူနှင့်သက်ဆိုင်သော လမ်း၊ တံတား၊ ရေမြောင်း၊ ရေပိုက်လိုင်း၊ မိလ္လာပိုက်စသည်တို့ နှင့် မလွတ်ကင်းသော အဆောက်အအုံနှင့် အဆောက်အအုံအစိတ်အပိုင်းကို ဖယ်ရှားစေခြင်း။

၁၈။ မြို့နယ်ကော်မတီသည်ပြည်နယ်ကော်မတီက အခါအား လျော်စွာသတ်မှတ်ပေးသည့် လုပ်ငန်းတာဝန်များကို ဆောင်ရွက် ရမည်။

အခန်း(၆)

မြို့နယ်ကော်မတီ၏ လုပ်ပိုင်ခွင့်များ

၁၉။ ပြည်နယ်ကော်မတီ၏ခွင့်ပြုချက်ဖြင့် မြို့နယ်ကော်မတီသည် အောက်ပါတို့ကို ဆောင်ရွက်နိုင်သည် -

- (က) တည်ဆဲဥပဒေ၊ နည်းဥပဒေများနှင့်အညီ စည်ပင် သာယာရေးလုပ်ငန်းများနှင့်သက်ဆိုင်သောအခွန် အမျိုးအစားနှင့်နှုန်းထားသတ်မှတ်ခြင်း၊ ပြင်ဆင် သတ်မှတ်ခြင်း၊ စည်းကြပ်ခြင်းနှင့်ကောက်ခံခြင်း။
- (ခ) ပြည်ထောင်စုအစိုးရအဖွဲ့ထံမှဖြစ်စေ၊ ပြည်တွင်း ပြည်ပ အဖွဲ့အစည်းများထံမှဖြစ်စေတည်ဆဲ ဥပဒေ စည်းမျဉ်း၊ စည်းကမ်းများနှင့်အညီ မိမိတာဝန်ဖြင့် ငွေချေးယူခြင်း၊ အထောက်အပံ့ များ ရယူခြင်း။

- (ဂ) ပြည်တွင်းပြည်ပအဖွဲ့အစည်း သို့မဟုတ် ပြည်တွင်း ပြည်ပပုဂ္ဂိုလ်တို့နှင့်ဆက်သွယ်၍ စည်ပင်သာယာရေး အထောက်အကူပြုလုပ်ငန်းများကို ဆောင်ရွက်ခြင်း။
- (ဃ) အဆောက်အအုံများငှားရမ်း၍ဖြစ်စေ၊ မြေများ ငှားရမ်း၍ဖြစ်စေ၊ အခြားနည်းဖြင့်ဖြစ်စေရရှိသည့် နိုင်ငံခြားငွေကိုတည်ဆဲဥပဒေ၊ စည်းမျဉ်း၊ စည်းကမ်း များနှင့်အညီ စည်ပင်သာယာရေး လုပ်ငန်းများ အတွက်သုံးစွဲခြင်း။
- (င) နိုင်ငံတော် ကာကွယ်ရေးနှင့် သက်ဆိုင်သည့် သို့မဟုတ် လျှို့ဝှက်အဆင့် သတ်မှတ်ထားသည့် အဆောက်အအုံများမှအပ နိုင်ငံပိုင် အခြား အဆောက်အအုံများဆောက်လုပ်ခြင်း၊ ပြင်ဆင် ထိန်းသိမ်းခြင်းတို့နှင့် စပ်လျဉ်း၍ ဤဥပဒေ နှင့်အညီစစ်ဆေးခြင်း၊ စစ်ဆေးတွေ့ရှိချက်ကို တင်ပြခြင်း။
- (စ) စည်ပင်သာယာရေးဌာနပိုင်မြေတွင် မည်သည့် ပုဂ္ဂိုလ်၊ ဌာန၊ အဖွဲ့အစည်းမျှကျူးကျော် မှု၊ မရှိစေရန် ထိန်းသိမ်းစောင့်ရှောက်ခြင်းနှင့် စီမံခန့်ခွဲခြင်း။
- (ဆ) စည်ပင်သာယာရေးလုပ်ငန်းများကို တိုးတက် ဆောင်ရွက်နိုင်စေရန်အတွက် မြို့နယ်ကော်မတီဝင် များနှင့် ဝန်ထမ်းများအရည်အသွေးမြင့်မား တိုးတက်စေရန် ပြည်တွင်းပြည်ပသင်တန်းများ၊ အလုပ်ရုံဆွေးနွေးပွဲများတက်ရောက်စေခြင်း နှင့်လေ့လာရေးခရီးစဉ်များစီစဉ်စေလွှတ်ခြင်း။

- (ဇ) လုပ်ငန်းလိုအပ်ချက်အရ လုပ်ငန်းနှင့်ဒေသအလိုက် အဖွဲ့ငယ်များဖွဲ့စည်း၍ဆောင်ရွက်ခြင်း။
- (စ) စည်ပင်သာယာရေးနယ်နိမိတ်အတွင်းရှိ လမ်း နယ်နိမိတ်တွင် စိုက်ပျိုးထားသော နှစ်ရှည်သီးပင်၊ စားပင်၊ အရိပ်ရပင်များ၊ လမ်းဘေးဝဲယာ၊ လမ်းလယ်ကျွန်းများနှင့် လမ်းလယ်အဝိုင်းပတ်များ တွင် စိုက်ပျိုးထားသော သစ်ပင်၊ ပန်းပင်များကို မြို့နယ်ကော်မတီ၏ခွင့်ပြုချက်မရှိဘဲ ချိုးဖဲ့ခြင်း၊ ခုတ်ထွင်ရှင်းလင်းခြင်း၊ ရွှေ့ပြောင်းခြင်း သို့မဟုတ် ခုတ်လှဲခြင်းမပြုရန်ကြီးကြပ်ဆောင်ရွက်ခြင်း။
- (ည) စည်ပင်သာယာရေးနယ်နိမိတ်အတွင်းရှိ ဟိုတယ် ဇုန်၊ ကျောက်မျက်ဇုန်၊ စက်မှုဇုန်၊ စီးပွားရေးဇုန် စသည့် လုပ်ငန်းသဘောသဘာဝ တူညီရာများ စုစည်းတည်ရှိနေသည့် နယ်ပယ်ဒေသများကို စီစဉ်ဖော်ထုတ်သတ်မှတ်ခြင်း၊ ကော်မတီက စီမံခန့်ခွဲခြင်း သို့မဟုတ် သက်ဆိုင်ရာဌာန၊ အဖွဲ့ အစည်းက စီမံခန့်ခွဲစေခြင်း ။
- (ဋ) ပုဂ္ဂလိက လုပ်ငန်းရှင်များအား လမ်း၊ တံတား တည်ဆောက်ခြင်းလုပ်ငန်း၊ ရေပေးရေးနှင့် သန့်ရှင်းရေးစသည့် ဝန်ဆောင်မှုလုပ်ငန်းများကို အပ်နှံဆောင်ရွက်ခွင့်ပြုခြင်း။

၂၀။ မြို့နယ်ကော်မတီသည် အောက်ပါတို့ကိုဆောင်ရွက် နိုင်သည် -

- (က) တည်ဆဲဥပဒေ၊ နည်းဥပဒေများနှင့်အညီ စည်ပင် သာယာရေးလုပ်ငန်းများနှင့်စပ်လျဉ်း၍ စည်းကမ်း များရေးဆွဲတင်ပြခြင်း။
- (ခ) တည်ဆဲဥပဒေ၊ နည်းဥပဒေများနှင့်အညီ ဌာန ရန်ပုံငွေဖြင့်လုပ်ငန်းများကို အကောင်အထည်ဖော် ဆောင်ရွက်ခြင်း။
- (ဂ) လုပ်ငန်းလိုအပ်ချက်အရ လုပ်ငန်းများအလိုက် အဖွဲ့ငယ်များဖွဲ့စည်း၍ ဆောင်ရွက်ခြင်း။
- (ဃ) စည်ပင်သာယာရေးလုပ်ငန်းများပိုမိုထိရောက်စွာ ဆောင်ရွက်နိုင်စေရန် ခေတ်မီတိုးတက်သည့် နည်းလမ်းများ၊ စနစ်များဖြင့်ဆောင်ရွက်ခြင်း။
- (င) လုပ်ငန်းများကိုဆောင်ရွက်ရာတွင် လိုအပ်ပါက သက်ဆိုင်ရာအစိုးရဌာနဆိုင်ရာအဖွဲ့အစည်း များနှင့်ညှိနှိုင်းဆောင်ရွက်ခြင်း။
- (စ) အစိုးရအဖွဲ့ သို့မဟုတ် ပြည်နယ်ကော်မတီက အခါအားလျော်စွာအပ်နှင်းသည့် လုပ်ပိုင်ခွင့်များ ကိုကျင့်သုံးခြင်း။

၂၃
အခန်း(၇)

အခွန်စည်းကြပ်ကောက်ခံခြင်း

၂၁။ မြို့နယ်ကော်မတီသည် ပြည်နယ်ကော်မတီ၏ခွင့်ပြုချက်ဖြင့် စည်ပင်သာယာရေးနယ်နိမိတ်အတွင်း အောက်ပါအခွန်များကို စည်းကြပ်ကောက်ခံနိုင်သည် -

- (က) အဆောက်အအုံနှင့်မြေခွန်။
- (ခ) ရေခွန်၊ လမ်းမီးခွန်၊ အမှိုက်နှင့်အညစ်အကြေးခွန်၊ အများသုံးအိမ်သာခွန်။
- (ဂ) ယာဉ်များ၊ လူစီးနှင့်ဝန်တင်တိရစ္ဆာန်များ၊ အိမ်မွေးတိရစ္ဆာန်များအပေါ် ကောက်ခံသည့်အခွန်။
- (ဃ) ပြင်ပမှမြို့စည်ပင်သာယာရေးနယ်နိမိတ်အတွင်း ဝင်ရောက်ဖြတ်သန်း၊ သွားလာ၊ ရပ်နားသော ယာဉ်များ၊ လူစီးနှင့်ဝန်တင်တိရစ္ဆာန်များအပေါ် ကောက်ခံသည့်အခွန်။
- (င) ဤဥပဒေကခွင့်ပြုသည့် စည်ပင်သာယာရေးဆိုင်ရာအခြားအခွန်များ။

၂၂။ မြို့နယ်ကော်မတီသည် ပြည်နယ်ကော်မတီ၏ခွင့်ပြုချက်ဖြင့်အောက်ပါအချက်များအပေါ် အခြေခံ၍ အခွန်စည်းကြပ်ခြင်း၊ ကောက်ခံခြင်းပြုရမည် -

- (က) အဆောက်အအုံနှင့်မြေခွန်တို့ကို စည်းကြပ်ရာတွင် တစ်နှစ်စံငှားရမ်းခတန်ဖိုး၏ ၁၀ ရာခိုင်နှုန်းထက် မပိုစေဘဲ ပိုင်ရှင်ထံမှစည်းကြပ်ကောက်ခံရန်နှင့်

ဝန်ဆောင်ခွန်ကိုလက်ရှိနေထိုင်သူထံမှစည်းကြပ်
ကောက်ခံရန်။

- (ခ) ပြည်ထောင်စုအစိုးရအဖွဲ့ကဖြစ်စေ၊ ပြည်နယ်
အစိုးရအဖွဲ့ကဖြစ်စေ စီမံခန့်ခွဲသော ပုဂ္ဂလိကပိုင်
အဆောက်အအုံနှင့်မြေခွန်တို့ကိုစည်းကြပ်ရာတွင်
ယင်းအဆောက်အအုံနှင့်မြေမှဝင်ငွေအားလုံး၏
၅ ရာခိုင်နှုန်းထက်မပိုစေဘဲစည်းကြပ်ရန်။
- (ဂ) ဝန်ဆောင်ခွန်များ စည်းကြပ်ရာတွင် ဝင်ငွေနှင့်
အသုံးစရိတ်မျှတစေရန်။
- (ဃ) စည်ပင်သာယာရေးလုပ်ငန်းများ တိုးချဲ့ဆောင်ရွက်
နိုင်စေရန်။
- (င) အမှိုက်နှင့်အညစ်အကြေးခွန်ကို စွန့်ပစ်သည့်
အမှိုက်အမျိုးအစားနှင့်ပမာဏအပေါ်မူတည်၍
သိမ်းဆည်းသယ်ဆောင်ခအဖြစ် သတ်မှတ်
ကောက်ခံစေရန်။

၂၃။ မြို့နယ်ကော်မတီသည် အဆောက်အအုံနှင့်မြေခွန်၊
ဝန်ဆောင်ခွန်များ စည်းကြပ်ကောက်ခံရန်အဆောက်အအုံနှင့်မြေ၏
တစ်နှစ် ငှားရမ်းခ တန်ဖိုးကိုအခါအားလျော်စွာသတ်မှတ်ခြင်း၊
ပြင်ဆင်သတ်မှတ်ခြင်းပြုနိုင်သည်။

၂၄။ မြို့နယ်ကော်မတီသည် စည်ပင်သာယာရေးဆိုင်ရာ
လုပ်ငန်း လိုင်စင်ခများ၊ အဖွဲ့ပိုင်ဈေးများမှ ဈေးဆိုင်ခန်းခ၊
ဈေးကောက်များ နှင့်ပုဂ္ဂလိကပိုင် ဈေးများတည်ထောင်ခွင့်
လိုင်စင်ခတို့နှင့် အခြားအခွန်၊ အခ၊ အကောက်တို့ကို အခါ
အားလျော်စွာ သတ်မှတ်ကောက်ခံခြင်း၊ ပြင်ဆင်ကောက်ခံခြင်း
ပြုနိုင်သည်။

၂၅။ မြို့နယ်ကော်မတီသည် ပြည်နယ်ကော်မတီ၏ခွင့်ပြုချက်ဖြင့် အခွန်တစ်ရပ်ရပ်ကိုဖျက်သိမ်းခြင်း၊ အခွန်ပေးဆောင်ခြင်းမှကင်းလွတ် ခွင့်ပြုခြင်း၊ လျှော်ပစ်ခြင်းတို့နှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည် -

- (က) စည်းကြပ်သောအခွန်တစ်ရပ်ရပ်ကို ဖျက်သိမ်းခြင်း သို့မဟုတ် နှုန်းထားပြင်ဆင်ခြင်း သို့မဟုတ် ကောက်ခံခြင်းကို ခေတ္တရပ်ဆိုင်းထားခြင်း။
- (ခ) ခိုင်လုံသောအကြောင်းရှိပါက အခွန်ထမ်းတစ်ဦးဦး ပေးဆောင်ရန်ရှိသော အခွန်ကို ကင်းလွတ် ခွင့်ပြုခြင်း သို့မဟုတ် လျှော်ပစ်ခြင်း သို့မဟုတ် ပယ်ဖျက်ခြင်း။

၂၆။ အမှုဆောင်အရာရှိနှင့်မြို့နယ်ခွဲတာဝန်ခံသည် ပြည်နယ် ကော်မတီ၏ ခွင့်ပြုချက်ဖြင့် အခွန်ကြေးကျန်တို့နှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည် -

- (က) အခွန်ကြေးကျန်များကို မြေခွန်မပြေကျန်ငွေ ဖြစ်ဘိသကဲ့သို့ကောက်ခံခြင်း။
- (ခ) ပုဒ်မခွဲ(က)ပါကိစ္စဆောင်ရွက်ရန်အလို့ငှာ တည်ဆဲ ဥပဒေများအရ ကော်လိတ်တော်အရာရှိ၏ လုပ်ပိုင်ခွင့် များကို ကျင့်သုံးဆောင်ရွက်ခြင်း။

၂၆
အခန်း(၈)

စည်ပင်သာယာရေးလုပ်ငန်းများစီမံခန့်ခွဲခြင်း

၂၇။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်းရှိ အဆောက်အအုံ၊ မြေတို့နှင့်စပ်လျဉ်း၍ အောက်ပါကိစ္စရပ် များကို သက်ဆိုင်ရာ ဥပဒေ၊ နည်းဥပဒေ၊ စည်းမျဉ်း၊ စည်းကမ်း၊ အမိန့်များနှင့်အညီ လိုက်နာ ဆောင်ရွက်စေရန် အဆောက်အအုံပိုင်ရှင် သို့မဟုတ် မြေပိုင်ရှင် သို့မဟုတ် လက်ရှိနေထိုင်သူအား ညွှန်ကြား နိုင်သည် -

- (က) ခွင့်ပြုချက်မရှိဘဲဖြစ်စေ၊ ခွင့်ပြုချက်ပါ သတ်မှတ် စည်းကမ်းများနှင့် ညီညွတ်မှုမရှိဘဲ ဖြစ်စေ အဆောက်အအုံဆောက်လုပ်သည်ကို သို့မဟုတ် ပြင်ဆင်ဆောက်လုပ်သည်ကို ရပ်ဆိုင်းထားစေခြင်း၊ ပြန်လည်ပြုပြင်စေခြင်း သို့မဟုတ် ဖြိုဖျက်စေခြင်း။
- (ခ) အများပြည်သူနှင့်သက်ဆိုင်သောလမ်း၊ ရေမြောင်း၊ ရေပိုက်၊ မိလ္လာပိုက် စသည်များပေါ်တွင် အဆောက်အအုံဖြစ်စေ၊ အဆောက်အအုံ၏ အစိတ်အပိုင်း ဖြစ်စေကျူးကျော် ဆောက်လုပ် သည်ကို ဖယ်ရှားစေခြင်း။
- (ဂ) အများပြည်သူနှင့်သက်ဆိုင်သော လမ်းဖောက်လုပ် ခြင်း၊ တံတားတည်ဆောက်ခြင်း၊ ရေထုတ်မြောင်း ပြုလုပ်ခြင်း၊ ပြင်ဆင်မွမ်းမံခြင်းနှင့်ယင်းလုပ်ငန်းများ ဆောင်ရွက်ရာတွင်မလွတ်ကင်းသောအဆောက် အအုံ သို့မဟုတ် အဆောက်အအုံ၏အစိတ် အပိုင်းကိုဖယ်ရှားစေခြင်း။

- (ဃ) အန္တရာယ်ရှိစေနိုင်သည့် သို့မဟုတ် လူနေထိုင်ရန် မသင့်လျော်သည့် အဆောက်အအုံဖြစ်စေ၊ အဆောက်အအုံ၏ အစိတ်အပိုင်းကို ဖြစ်စေ ပြုပြင်စေခြင်း၊ ဖြိုဖျက်စေခြင်း သို့မဟုတ် နေထိုင်သူ များကိုဖယ်ရှားစေခြင်း။
- (င) အဆောက်အအုံနှင့်ဝင်းခြံတို့ကို ဆေး၊ ထုံး သို့မဟုတ် ရေနံသုတ်စေခြင်း။
- (စ) ဝင်းခြံမခတ်သည့် မြေကိုဝင်းခြံခတ်စေခြင်း၊ ပြုပြင်သင့်သည့် ဝင်းခြံကိုပြုပြင်စေခြင်း၊ ဝင်းခြံကို မြို့အင်္ဂါရပ်နှင့် အညီ ဖြစ်စေရန် ပြင်ဆင် တည်ဆောက်စေခြင်း၊ ဝင်းခြံအတွင်း လိုအပ်သည့် မြေကိုပြုပြင်စေခြင်း။
- (ဆ) အန္တရာယ်ရှိစေနိုင်သည့် သို့မဟုတ် သန့်ရှင်း သပ်ရပ်မှု မရှိသည့်သစ်ပင်၊ ချုံပင်များကို ခုတ်ထွင်ရှင်းလင်းစေခြင်း၊ ထွက်ပေါ်လာသည့် အမှိုက်သရိုက်များကို ရှင်းလင်းစေခြင်း၊ ချိုင့်ဝှမ်းကို မြေဖို့စေခြင်း၊ ရေစီးရေလာ ကောင်းမွန်စေရေး ဆောင်ရွက်စေခြင်း။

၂၈။ ပုဒ်မ ၂၇ ပုဒ်မခွဲ(င) ၊ (စ)နှင့်(ဆ)တို့အရ လိုက်နာ ဆောင်ရွက်ရန် လက်ရှိ နေထိုင်သူအား ညွှန်ကြားလျှင် လက်ရှိ နေထိုင်သူသည် ညွှန်ကြားသည့် အတိုင်းလိုက်နာဆောင်ရွက်ရမည်။ လက်ရှိနေထိုင်သူသည်တရားဝင် အိမ်ငှားဖြစ်လျှင် ထိုကုန်ကျစရိတ် ကိုအိမ်ရှင်ထံမှတောင်းခံခွင့် သို့မဟုတ် ငှားရမ်းခမှခန့်မိခွင့်ရှိသည်။

၂၉။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်းရှိ ရေတွင်း၊ ရေကန်၊ ရေမြောင်း၊ မိလ္လာအညစ်အကြေး တို့နှင့်စပ်လျဉ်း၍ အောက်ပါ ကိစ္စရပ်များကိုသက်ဆိုင်ရာဥပဒေ၊ နည်းဥပဒေ၊ စည်းမျဉ်း၊ စည်းကမ်း၊ အမိန့် များနှင့်အညီ လိုက်နာ ဆောင်ရွက်စေရန် ပိုင်ရှင်သို့မဟုတ် လက်ရှိနေထိုင်သူအား ညွှန်ကြား နိုင်သည် -

- (က) အန္တရာယ်ရှိစေနိုင်သောရေတွင်း၊ ရေကန်၊ ရေအိုင် များကို အန္တရာယ်မရှိစေရန်နှင့် သတ်မှတ်ချက် များနှင့် အညီဖြစ်စေရန်ကာရံစေခြင်း၊ ပြုပြင် စေခြင်း။
- (ခ) ကျန်းမာရေးနှင့် မညီညွတ်သော ရေတွင်း၊ ရေကန်၊ ရေလှောင်ကန်၊ ရေစည်၊ ရေအိုင်စသည် တို့ကို ဆေးကြောသုတ်သင်စေခြင်း၊ ပြုပြင်စေခြင်း၊ ရေဖြည့်စေခြင်း၊ ဖုံးအုပ်စေခြင်း။
- (ဂ) စက်ရုံ၊ အလုပ်ရုံ၊ အဆောက်အအုံနှင့် ဝင်းခြံမြေ ပေါ်မှ စီးဆင်းသည့်ရေကြောင့် အများပြည်သူနှင့် သက်ဆိုင်သော လမ်းနှင့်အခြားပစ္စည်းများကို ထိခိုက်ပျက်စီးခြင်းမရှိစေရန်နှင့် ရေစီးရေလာ ကောင်းစေရန် ရေတံလျှောက်၊ ရေဆင်းပိုက်၊ ရေမြောင်းစသည်တို့ကို ပြုလုပ်စေခြင်း သို့မဟုတ် ပြုပြင်စေခြင်း။
- (ဃ) စက်ရုံ၊ အလုပ်ရုံ၊ အဆောက်အအုံနှင့် ဝင်းခြံ မြေ တို့မှ ရေကောင်းစွာထုတ်ပစ်နိုင်ရန် မြေကို ပြုပြင်စေခြင်း။

- (င) စက်ရုံ၊ အလုပ်ရုံ၊ အဆောက်အအုံနှင့် ဝင်းခြံမြေ တို့တွင် ယင်လုံအိမ်သာ၊ ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန် စသည်တို့ကို စီမံထားရှိ စေခြင်း။
- (စ) ခွင့်ပြုချက်မရှိဘဲဖြစ်စေ၊ ခွင့်ပြုချက်ပါသတ်မှတ် ချက်များနှင့်ညီညွတ်မှုမရှိဘဲ ဖြစ်စေ ပြုလုပ် ထားသည့် ယင်လုံအိမ်သာ၊ ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန် စသည် တို့ကို ပိတ်ထားစေခြင်း သို့မဟုတ် ဖျက်သိမ်းစေခြင်း သို့မဟုတ် ပြောင်းလဲပြင်ဆင် စေခြင်း။
- (ဆ) မိလ္လာပိုက်၊ ရေပိုက် သို့မဟုတ် အများနှင့် သက်ဆိုင်သော ရေထုတ်မြောင်းကို အခြားသူ တစ်ဦး ပိုင်ဆိုင်သည့် ဆက်စပ်နေသော မြေကို ဖြတ်၍ ဆောင်ရွက်ရလျှင် မြေပိုင်ရှင်က ဆောင်ရွက်ခွင့်ပြုစေခြင်း။
- (ဇ) မိလ္လာပိုက်၊ ရေပိုက် သို့မဟုတ် ရေထုတ်မြောင်းကို အခြားသူတစ်ဦး၏ မြေကိုဖြတ်၍ဆောင်ရွက်ခြင်း ကြောင့် မြေပိုင်ရှင်တွင်နစ်နာမှုရှိလျှင် ထိုနစ်နာမှု အတွက် မြို့နယ်ကော်မတီက သတ်မှတ်သည့် သင့်လျော်သောလျော်ကြေးငွေကို မိလ္လာပိုက်၊ ရေပိုက် ဆက်သွယ်သူက နစ်နာသူအားပေး စေခြင်း။

၃၀။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်း အောက်ပါကိစ္စရပ်များနှင့်စပ်လျဉ်း၍ သက်ဆိုင်ရာဥပဒေ၊

နည်းဥပဒေ၊ စည်းမျဉ်း၊ စည်းကမ်း၊ အမိန့်များနှင့်အညီလိုက်နာ ဆောင်ရွက်စေရန် အဆောက်အအုံပိုင်ရှင် သို့မဟုတ် မြေပိုင်ရှင် သို့မဟုတ် လုပ်ငန်းပိုင်ရှင် သို့မဟုတ် လက်ရှိ နေထိုင်သူအားညွှန်ကြား နိုင်သည် -

- (က) အမှိုက်များနှင့်နံ့စော်နေသော အရာဝတ္ထုများကို စွန့်ပစ်ခြင်းမပြုမီ စုဆောင်း၍ ထည့်ထားရန် သင့်လျော်သော အမှိုက်အိတ်၊ အမှိုက်ပုံးများ၊ အမှိုက်ကျင်းများ၊ အမှိုက်ကန်များစီမံထားရှိစေခြင်း။
- (ခ) ကျန်းမာရေးနှင့်မညီညွတ်ကြောင်းတွေ့ရှိရသည့် အများပြည်သူနှင့်သက်ဆိုင်သော ရေပေးရေးလုပ်ငန်း၊ ပုဂ္ဂလိကရေပေးရေးလုပ်ငန်း၊ ပုဂ္ဂလိကရေသုံးစွဲနေမှု တို့ကို အသုံးပြုခြင်းမှ ပိတ်ထားစေခြင်း။
- (ဂ) ပြည်တွင်းခရီးသည်များသာ တည်းခိုသော ဧည့်ရိပ်သာ၊ တည်းခိုခန်းနှင့် အခန်းလိုက်ငှားသော အဆောက်အအုံကို ကျန်းမာသန့်ရှင်းရေးနှင့် ညီညွတ် စေရန်ဆောင်ရွက်စေခြင်း။
- (ဃ) အများပြည်သူပျော်ပွဲရွင်ပွဲ၊ အထိမ်းအမှတ် အခမ်းအနားပွဲများအတွက် အသုံးပြုသည့် အဆောက်အအုံနှင့် မြေတို့ကို ကျန်းမာ သန့်ရှင်းရေးနှင့် ညီညွတ်စေရန်လည်းကောင်း၊ မီးဘေးလုံခြုံရေး ရှိစေရန်လည်းကောင်း၊ သဘာဝဘေးအန္တရာယ်မှ ကြိုတင်ကာကွယ်နိုင် စေရန်လည်းကောင်း ဆောင်ရွက်စေခြင်း။

- (င) အန္တရာယ်ရှိစေသောလုပ်ငန်းများ လုပ်ကိုင်ရာတွင် ပတ်ဝန်းကျင်အတွက် အန္တရာယ်ရှိလာလျှင် သို့မဟုတ် အနှောင့်အယှက်ဖြစ်လာလျှင် သို့မဟုတ် ပတ်ဝန်းကျင်ကိုထိခိုက်ပျက်စီးစေလျှင် လုပ်ငန်း နေရာကိုအသုံးမပြုဘဲနေစေခြင်း သို့မဟုတ် ပြင်ဆင်စီမံဆောင်ရွက်စေခြင်း။
- (စ) စည်ပင်သာယာရေးဆိုင်ရာကိစ္စရပ်များနှင့် စပ်လျဉ်း၍ ဟိုတယ်၊ မိုတယ်၊ ဧည့်ဂေဟာနှင့်တည်းခိုခန်း များအား စစ်ဆေးရာတွင် စစ်ဆေးတွေ့ရှိချက် များအရ လိုက်နာဆောင်ရွက်စေခြင်း။

၃၁။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်း အသုံးပြုရန် မသင့်လျော်သည့် သုသာန်မြေနှင့်စပ်လျဉ်း၍ အောက်ပါကိစ္စရပ် များကို သက်ဆိုင်ရာဥပဒေ၊ နည်းဥပဒေ၊ စည်းမျဉ်း၊ စည်းကမ်း၊ အမိန့်များ နှင့်အညီ လိုက်နာဆောင်ရွက်စေရန် ပိုင်ရှင် သို့မဟုတ် သက်ဆိုင်ရာအဖွဲ့အစည်းအား ညွှန်ကြားခြင်း သို့မဟုတ် ဆောင်ရွက်ခြင်းပြုနိုင်သည် -

- (က) သုသာန်မြေကို ဆက်လက်အသုံးပြုခွင့်မပြုဘဲ ပိတ်ထားစေခြင်း။
- (ခ) အစိုးရအဖွဲ့၏ခွင့်ပြုချက်ဖြင့် သုသာန်မြေကို ရွှေ့ပြောင်းစေခြင်း၊ ဖျက်သိမ်းစေခြင်း။

၃၂။ မြို့နယ်ကော်မတီသည် ပြောင်းရွှေ့ ဖျက်သိမ်းလိုက်သည့် သုသာန်မြေအား စည်ပင်သာယာရေးလုပ်ငန်းများအတွက် အစိုးရအဖွဲ့၏ ခွင့်ပြုချက်ဖြင့် သင့်လျော်သလိုအသုံးပြုနိုင်သည်။

အနှေးယာဉ်များစီမံခန့်ခွဲခြင်း

၃၃။ မြို့နယ်ကော်မတီသည် အနှေးယာဉ်များနှင့်စပ်လျဉ်း၍ အောက်ပါအတိုင်းဆောင်ရွက်နိုင်သည် -

- (က) ယာဉ်အမျိုးအစားအလိုက်စည်းကမ်းများရေးဆွဲ တင်ပြခြင်း။
- (ခ) ယာဉ်လိုင်စင်ခသတ်မှတ်ခြင်း၊ စည်းကြပ် ကောက်ခံခြင်း။
- (ဂ) ယာဉ်လိုင်စင်ထုတ်ပေးခြင်း၊ ရပ်ဆိုင်းခြင်း၊ ပယ်ဖျက်ခြင်း။
- (ဃ) ယာဉ်မောင်းလိုင်စင်ခ သတ်မှတ်ခြင်း၊ စည်းကြပ် ကောက်ခံခြင်း။
- (င) ယာဉ်မောင်း လိုင်စင် ထုတ်ပေးခြင်း၊ ရပ်ဆိုင်းခြင်း၊ ပယ်ဖျက်ခြင်း။
- (စ) ယာဉ်များအားစစ်ဆေးခြင်း၊ ကြီးကြပ်ခြင်း။
- (ဆ) ယာဉ်မောင်းသူများအား စစ်ဆေးခြင်း၊ ကြီးကြပ်ခြင်း။

၃၄။ မြို့နယ်ကော်မတီကထုတ်ပေးသော အနှေးယာဉ်လိုင်စင် ရရှိသူသာ အနှေးယာဉ်လုပ်ငန်း တည်ထောင်လုပ်ကိုင်ခွင့်ရှိပြီး၊ မြို့နယ် ကော်မတီက ထုတ်ပေးသော အနှေးယာဉ်မောင်းလိုင်စင် ရရှိသူသာ အနှေးယာဉ်မောင်းခွင့်ရှိသည်။

၃၅။ အနှေးယာဉ်ပိုင်ရှင်နှင့် အနှေးယာဉ်မောင်းသူသည် သတ်မှတ်ထားသော စည်းကမ်းများနှင့်အညီ လိုက်နာဆောင်ရွက် ရမည်။

အခန်း(၁၀)

ကူးတို့လုပ်ငန်းများစီမံခန့်ခွဲခြင်း

၃၆။ မြို့နယ်ကော်မတီသည် စည်ပင်သာယာရေးနယ်နိမိတ် အတွင်း ကူးတို့လုပ်ငန်း ကြီးကြပ်သူအဖြစ် ကူးတို့လုပ်ငန်းနှင့် စပ်လျဉ်း၍ စည်းကမ်းများနှင့်အညီ အောက်ပါအတိုင်း ဆောင်ရွက် နိုင်သည်-

- (က) လုပ်ငန်းတည်ထောင်ခွင့်ပြုခြင်း၊ ပယ်ဖျက်ခြင်း။
- (ခ) နယ်နိမိတ်သတ်မှတ်ခြင်း၊ ပြင်ဆင်သတ်မှတ်ခြင်း။
- (ဂ) လုပ်ငန်းကြီးကြပ်ခြင်း။
- (ဃ) လုပ်ငန်းလမ်းကြောင်းသတ်မှတ်ခြင်း။
- (င) ခိုင်လုံသောအကြောင်းရှိလျှင်လုပ်ငန်းလိုင်စင် ကို ဖျက်သိမ်းခြင်း။
- (စ) စည်းကမ်းဖောက်ဖျက်ခြင်းကြောင့် မဟုတ်ဘဲ ဖျက်သိမ်းခံရသည့် လုပ်ငန်းလိုင်စင်အတွက် လျော်ကြေးပေးရန် ဆုံးဖြတ်ခြင်း၊ လျော်ကြေးငွေ သတ်မှတ်ခြင်း။
- (ဆ) လုပ်ငန်းသယ်ယူပို့ဆောင်ခ သတ်မှတ်ခြင်း၊ သတ်မှတ် ထားသည့် သယ်ယူပို့ဆောင်ခကို ပေးဆောင်စေခြင်း။
- (ဇ) တာဝန်ဖြင့်ခရီးသွားလာရသော တပ်မတော်၊ ရဲတပ်ဖွဲ့နှင့် ဌာနဆိုင်ရာတို့၏ ဝန်ထမ်းများ၊ ယာဉ်များ၊ တိရစ္ဆာန်များ၊ ကုန်ပစ္စည်းများအတွက် လုပ်ငန်းသယ်ယူပို့ဆောင်ခကင်းလွတ်ခွင့်ပြုခြင်း။

(ဈ) ခိုင်လုံသောအကြောင်းရှိလျှင် လိုင်စင်ခကို လျော့ပေါ့ပေးခြင်း၊ လွတ်ငြိမ်းခွင့်ပေးခြင်း။

၃၇။ ညွှန်ကြားရေးမှူးသည် ကူးတို့လုပ်ငန်း ကြီးကြပ်သူအဖြစ် မြို့နယ်နှစ်ခု သို့မဟုတ် နှစ်ခုထက်ပိုမိုသော မြို့နယ်များနှင့် ဆက်စပ်နေသော ကူးတို့လုပ်ငန်း များနှင့်စပ်လျဉ်း၍ စည်းကမ်းများ နှင့်အညီ အောက်ပါအတိုင်းဆောင်ရွက်နိုင်သည် -

- (က) လုပ်ငန်းတည်ထောင်ခွင့်ပြုခြင်း၊ ပယ်ဖျက်ခြင်း။
- (ခ) နယ်နိမိတ်သတ်မှတ်ခြင်း၊ ပြင်ဆင်သတ်မှတ်ခြင်း။
- (ဂ) လုပ်ငန်းကြီးကြပ်ခြင်း။
- (ဃ) လုပ်ငန်းလမ်းကြောင်းသတ်မှတ်ခြင်း။
- (င) လုပ်ငန်းနယ်နိမိတ်ချင်းဆက်စပ်လျက်ရှိသည့် မြို့နယ်/ မြို့နယ်ခွဲစည်ပင်သာယာရေးဌာနများသို့ လုပ်ငန်းဝင်ငွေများကို အချိုးကျ ခွဲဝေသတ်မှတ် ပေးခြင်း။
- (စ) ခိုင်လုံသောအကြောင်းရှိလျှင် လုပ်ငန်းလိုင်စင်ကို ဖျက်သိမ်းခြင်း။
- (ဆ) လုပ်ငန်းအုပ်ချုပ်သူအဖြစ် သင့်လျော်သော အမှုဆောင်အရာရှိ သို့မဟုတ် မြို့နယ်ခွဲတာဝန်ခံ အား ခန့်ထားခြင်း။
- (ဇ) စည်းကမ်းဖောက်ဖျက်ခြင်းကြောင့် မဟုတ်ဘဲ ဖျက်သိမ်းခံရသည့် လုပ်ငန်းလိုင်စင်အတွက် လျော်ကြေးပေးရန် ဆုံးဖြတ်ခြင်း၊ လျော်ကြေးငွေ သတ်မှတ်ခြင်း။

- (ဈ) လုပ်ငန်းသယ်ယူ ပို့ဆောင်ခ သတ်မှတ်ခြင်း၊ သတ်မှတ်ထားသည့် သယ်ယူပို့ဆောင်ခကို ပေးဆောင်စေခြင်း။
- (ည) တာဝန်ဖြင့်ခရီးသွားလာရသော တပ်မတော်၊ ရဲတပ်ဖွဲ့နှင့် ဌာနဆိုင်ရာတို့၏ဝန်ထမ်းများ၊ ယာဉ်များ၊ တိရစ္ဆာန်များ၊ ကုန်ပစ္စည်းများအတွက် လုပ်ငန်းသယ်ယူပို့ဆောင်ခ ကင်းလွတ်ခွင့်ပြုခြင်း။
- (ဋ) ခိုင်လုံသောအကြောင်းရှိလျှင် လိုင်စင်ခကို လျှော့ပေါ့ပေးခြင်း၊ လွတ်ငြိမ်းခွင့်ပေးခြင်း။

၃၈။ မြို့နယ်ကော်မတီသည် အမှုဆောင်အရာရှိ သို့မဟုတ် မြို့နယ်ခွဲ တာဝန်ခံအား ကူးတို့လုပ်ငန်းအုပ်ချုပ်သူအဖြစ် တာဝန်ပေးအပ်နိုင်သည်။ ကူးတို့လုပ်ငန်းအုပ်ချုပ်သူသည် ကူးတို့လုပ်ငန်းနှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည် -

- (က) လုပ်ငန်းအုပ်ချုပ်ခြင်း။
- (ခ) လုပ်ငန်းလိုင်စင်များကိုသတ်မှတ်သည့် နည်းလမ်းဖြင့် ရောင်းချခြင်း။
- (ဂ) လုပ်ငန်းလိုင်စင်ရရှိသူကို အများပြည်သူသက်သာဘေးကင်းလုံခြုံစွာ သွားလာနိုင်ရေးအတွက် အစီအစဉ်များပြုလုပ်စေခြင်း။
- (ဃ) စည်းကမ်းဖောက်ဖျက်သဖြင့် ဖျက်သိမ်းသည့် လုပ်ငန်းလိုင်စင်များကိုပြန်လည်ရောင်းချခြင်း။

၃၉။ ကူးတို့လုပ်ငန်းလိုင်စင်ရရှိသူသာ ကူးတို့နယ်နိမိတ်တစ်ခုအတွင်း ကူးတို့လုပ်ငန်းကိုလုပ်ကိုင်ခွင့်ရှိသည်။

၄၀။ ကူးတို့လုပ်ငန်းလိုင်စင်ရရှိသူသည် ကူးတို့ရေယာဉ်နှင့် စပ်လျဉ်း၍လည်းကောင်း၊ ယင်းနှင့်သက်ဆိုင်သည့်ပစ္စည်းကိရိယာများနှင့်စပ်လျဉ်း၍လည်းကောင်း ကူးတို့လုပ်ငန်းအုပ်ချုပ်သူက ပြင်ဆင်ထိန်းသိမ်းရန် ညွှန်ကြားသည်ကိုလိုက်နာဆောင်ရွက်ရမည်။

၄၁။ ကူးတို့လုပ်ငန်းလိုင်စင်ရရှိသူသည် အသုံးပြုရန်မသင့်လျော်သောကူးတို့ရေယာဉ်နှင့်စပ်လျဉ်း၍လည်းကောင်း၊ ယင်းနှင့်သက်ဆိုင်သည့် ပစ္စည်းကိရိယာများနှင့်စပ်လျဉ်း၍လည်းကောင်း ကူးတို့လုပ်ငန်း အုပ်ချုပ်သူက ဆက်လက်အသုံးမပြုရန် ညွှန်ကြားသည်ကို လိုက်နာဆောင်ရွက်ရမည်။

၄၂။ ပြည်နယ်ကော်မတီသည် ပြည်နယ်နယ်နိမိတ်နှင့် နေပြည်တော် စည်ပင်သာယာရေးနယ်နိမိတ် သို့မဟုတ် အခြားတိုင်းဒေသကြီး/ ပြည်နယ် နယ်နိမိတ်တို့အကြားတည်ရှိသည့် ကူးတို့လုပ်ငန်းတည်ရှိရာ ဒေသနှင့်စပ်လျဉ်း၍ အစိုးရအဖွဲ့မှ တစ်ဆင့်သက်ဆိုင်ရာ နေပြည်တော် စည်ပင်သာယာရေးကော်မတီ၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့တို့နှင့် ညှိနှိုင်းပြီး ဆုံးဖြတ်နိုင်သည်။

၄၃။ ပြည်နယ်ကော်မတီသည် ပြည်နယ်နှင့်နယ်နိမိတ်ချင်းဆက်စပ်လျက်ရှိသော ပြည်ပနိုင်ငံတို့အကြားရှိ ကူးတို့လုပ်ငန်းတို့နှင့် စပ်လျဉ်း၍ ပြည်နယ်အစိုးရအဖွဲ့မှတစ်ဆင့် ပြည်ထောင်စုအစိုးရအဖွဲ့၏ ညွှန်ကြားချက်များနှင့်အညီ သက်ဆိုင်ရာနိုင်ငံမှ တာဝန်ရှိသူတို့နှင့် ညှိနှိုင်းဆောင်ရွက်နိုင်သည်။

၄၄။ ပုဒ်မ ၃၈ သို့မဟုတ် ပုဒ်မ ၄၀ ၊ ပုဒ်မ ၄၁ ပါ ပြဋ္ဌာန်းချက် တစ်ရပ်ရပ် နှင့်စပ်လျဉ်း၍ ကူးတို့လုပ်ငန်းအုပ်ချုပ်သူကချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့် နေ့မှရက်ပေါင်း ၃၀အတွင်း သက်ဆိုင်ရာ ကူးတို့လုပ်ငန်း ကြီးကြပ်သူထံ အယူခံဝင်နိုင်သည်။

- ၄၅။ (က) ပုဒ်မ ၃၆ သို့မဟုတ် ပုဒ်မ ၃၇ အရ ကူးတို့လုပ်ငန်းကြီးကြပ်သူ သို့မဟုတ် ညွှန်ကြားရေးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို ကျေနပ်မှုမရှိပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့် နေ့မှ ရက်ပေါင်း ၆၀ အတွင်း ဝန်ကြီးထံ အယူခံဝင်နိုင်သည်။
- (ခ) ပုဒ်မ ၄၄ အရ ကူးတို့လုပ်ငန်းကြီးကြပ်သူ သို့မဟုတ် ညွှန်ကြားရေးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကိုကျေနပ်မှုမရှိပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့် နေ့မှ ရက်ပေါင်း ၆၀အတွင်း ဝန်ကြီးထံ အယူခံဝင်နိုင်သည်။
- (ဂ) ဝန်ကြီး၏ဆုံးဖြတ်ချက်သည်အပြီးအပြတ် ဖြစ်စေရမည်။

အခန်း(၁၁)

သားသတ်လုပ်ငန်းများကို စီမံခန့်ခွဲခြင်း

၄၆။ မြို့နယ်ကော်မတီသည် ကွဲ၊ နွား၊ မြင်း၊ သိုး၊ ဆိတ်နှင့် ဝက်တို့ကို အများပြည်သူ စားသုံးရန်အလို့ငှာ စည်ပင်သာယာရေး ဌာနပိုင် သားသတ်ရုံ များတွင် စည်းကမ်းချက်များနှင့်အညီ သတ်ဖြတ်ခြင်း၊ အသားရောင်းချခြင်းနှင့် ကြက်၊ ဘဲ၊ ငါး တို့ကိုစည်းကမ်းချက်များ နှင့်အညီ အသားရောင်းချခြင်းကိုခွင့်ပြု နိုင်သည်။

၄၇။ မြို့နယ်ကော်မတီသည် ကျွဲ၊ နွား၊ တိရစ္ဆာန်သတ်ဖြတ် ခွင့်ပြုရာတွင် လယ်ယာလုပ်ငန်းသုံး ကျွဲ၊ နွား၊ တိရစ္ဆာန်များ ပြုန်းတီး မှုမရှိစေရန် ညွှန်ကြားချက်နှင့်အညီဆောင်ရွက်ရမည်။

၄၈။ ပြည်နယ်ကော်မတီသည် အစိုးရအဖွဲ့၏သဘောတူညီချက် ဖြင့်သားသတ်လုပ်ငန်းများနှင့် စပ်လျဉ်း၍ လိုအပ်သောစည်းကမ်းချက် များကို ထုတ်ပြန်နိုင်သည်။

၄၉။ ပုဒ်မ ၄၆ အရ ခွင့်ပြုချက်ရရှိသူသည် -

- (က) ကျွဲ၊ နွားကိုသတ်ဖြတ်ခြင်း၊ အသားရောင်းချခြင်း၊ အသားနှင့်သားရေကိုလက်ဝယ်ထားခြင်းပြုနိုင်သည်။
- (ခ) မြင်း၊ သိုး၊ ဆိတ်၊ ဝက်တို့ကို သတ်ဖြတ်ခြင်း၊ အသားရောင်းချခြင်းနှင့်ကြက်၊ ဘဲ၊ ငါးတို့၏ အသားများရောင်းချခြင်းပြုနိုင်သည်။

အခန်း(၁၂)

ကြီးကြပ်ခြင်း

၅၀။ အစိုးရအဖွဲ့သည် စည်ပင်သာယာရေးလုပ်ငန်းများနှင့် စပ်လျဉ်း၍ ပုဒ်မ ၄၄၊ ပုဒ်မ ၄၅၊ ပုဒ်မ ၅၄ ပါ အယူခံကိစ္စ ရပ်များမှအပ လိုအပ်ပါက ပြည်နယ်ကော်မတီနှင့် မြို့နယ် ကော်မတီ တို့၏ဆုံးဖြတ်ချက် သို့မဟုတ် ဆောင်ရွက်ချက်ကို အတည်ပြုခြင်း၊ ပြင်ဆင်ခြင်း၊ ပယ်ဖျက်ခြင်းပြုနိုင်သည်။

၅၁။ ပြည်နယ်ကော်မတီသည် စည်ပင်သာယာရေးလုပ်ငန်း များကို ကြီးကြပ်ရမည်။

၅၂။ ပြည်နယ်ကော်မတီသည် အောက်ပါ စည်းပင်သာယာရေး လုပ်ငန်းများကို ကြီးကြပ်ရမည် -

- (က) စည်းပင်သာယာရေးလုပ်ငန်းများကို ဥပဒေ၊ နည်းဥပဒေ၊ စည်းကမ်းများ၊ ညွှန်ကြားချက်များ နှင့် ညီညွတ်စေရေးအတွက် ညှိနှိုင်းပေးခြင်း။
- (ခ) စည်းပင်သာယာရေးဌာနနှင့်သက်ဆိုင်သော လုပ်ငန်းများ၊ အဆောက်အအုံများ၊ အမှုတွဲများ၊ စာရွက်စာတမ်းများ၊ အထောက်အထားများ၊ စာရင်းအင်းများကို ညွှန်ကြားရေးမှူးအား စစ်ဆေးစေခြင်းနှင့် စစ်ဆေးတွေ့ရှိချက်ကို အစိုးရအဖွဲ့ထံတင်ပြစေခြင်း။
- (ဂ) လိုအပ်ပါက အစိုးရအဖွဲ့၏သဘောတူညီချက်ဖြင့် ကော်မတီအားဖျက်သိမ်းခြင်း၊ ကော်မတီဝင် များအား တာဝန်မှရပ်စဲခြင်းနှင့် ဝန်ထမ်းများအား ဝန်ထမ်းစည်းမျဉ်း၊ စည်းကမ်းနှင့်အညီ အရေးယူ ခြင်းတို့ကိုဆောင်ရွက်ခြင်း။

၅၃။ ညွှန်ကြားရေးမှူးသည် စည်းပင်သာယာရေးလုပ်ငန်းများနှင့် စပ်လျဉ်း၍ အောက်ပါတို့ကိုဆောင်ရွက်ရမည် -

- (က) စည်းပင်သာယာရေးဌာနများက ရေးဆွဲတင်ပြ ထားသော နှစ်စဉ်အရ အသုံးခန့်မှန်းခြေငွေစာရင်း၊ နှစ်တို၊ နှစ်ရှည်စီမံကိန်းများကို စိစစ်၍ အစိုးရအဖွဲ့ ထံတင်ပြခြင်း။
- (ခ) အရ၊ အသုံး ခန့်မှန်းခြေ ငွေစာရင်း ကြီးကြပ်မှုကို ဆောင်ရွက်ခြင်း။

(ဂ) ဤဥပဒေအရ သတ်မှတ်ထားသော အယူခံကိစ္စရပ် များမှအပ ဥပဒေနှင့်မညီညွတ်သော မြို့နယ် ကော်မတီ၏ ဆုံးဖြတ်ချက်၊ အမိန့်၊ ဆောင်ရွက်ချက် သို့မဟုတ် ညွှန်ကြားချက်ကို စစ်ဆေးတွေ့ရှိလျှင် ရပ်ဆိုင်းထားစေပြီး တွေ့ရှိချက် ကို ပြည်နယ်ကော်မတီထံ တင်ပြခြင်း။

အခန်း(၁၃)

အယူခံဝင်ခြင်း

၅၄။ ပုဒ်မ ၂၃၊ ပုဒ်မ ၂၇၊ ပုဒ်မခွဲ(ခ)(ဂ)၊(င)၊(စ)၊ ပုဒ်မ ၂၉၊ ပုဒ်မခွဲ(ဂ)၊(ဃ)၊(င)၊(စ)၊(ဆ)(ဇ)၊ ပုဒ်မ၃၀၊ ပုဒ်မခွဲ(ခ)၊(ဂ)၊(င)၊(စ)၊ ပုဒ်မ ၃၁၊ ပုဒ်မခွဲ(က) တို့အရ မြို့နယ်ကော်မတီက ချမှတ်သည့်အမိန့် သို့မဟုတ် ဆုံးဖြတ် ချက်ကိုကျေနပ်မှုမရှိပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့်နေ့မှ ရက်ပေါင်း ၃၀ အတွင်း ပြည်နယ် ကော်မတီထံ အယူခံဝင်နိုင်သည်။

၅၅။ ပုဒ်မ ၅၄ အရ ပြည်နယ်ကော်မတီကချမှတ်သည့် အမိန့် သို့မဟုတ် ဆုံးဖြတ်ချက်သည် အပြီးအပြတ်ဖြစ်သည်။

၅၆။ အယူခံမှုနှင့်စပ်လျဉ်း၍ အယူခံကာလအတွင်း သက်ဆိုင်သူ အား တရားစွဲဆိုခြင်းမပြုရ။

အခန်း(၁၄)

ဘဏ္ဍာရေး

၅၇။ မြို့နယ်ကော်မတီသည် -

(က) မြို့နယ်စည်ပင်သာယာရေးဌာနများက ဥပဒေ စည်းမျဉ်းစည်းကမ်းများနှင့်အညီ ကောက်ခံရရှိသော အခွန်၊ အခ၊ အကောက် များအား ပြည်နယ်ဘဏ္ဍာရန်ပုံငွေသို့ ပေးသွင်းရန် ကြီးကြပ် ရမည်။

(ခ) အစိုးရအဖွဲ့၏ခွင့်ပြုချက်ဖြင့် မြို့နယ်စည်ပင်သာယာရေးဌာနများ၏ သတ်မှတ်လျာထားသော အသုံးစရိတ်အားပြည်နယ်ဘဏ္ဍာရန်ပုံငွေအရ အသုံးဆိုင်ရာ ဥပဒေအရ တည်ဆဲဘဏ္ဍာရေး လုပ်ထုံးလုပ်နည်းများနှင့်အညီ သုံးစွဲခြင်းကို ကြီးကြပ်ရမည်။

၅၈။ (က) မြို့နယ်ကော်မတီသည် အမှုဆောင်အရာရှိ သို့မဟုတ် မြို့နယ်ခွဲ တာဝန်ခံက တင်ပြလာသော နှစ်စဉ်အရအသုံး ခန့်မှန်းခြေငွေစာရင်းကို စိစစ်၍ ညွှန်ကြားရေးမှူးမှတစ်ဆင့် ပြည်နယ်ကော်မတီထံ တင်ပြရမည်။

(ခ) ပြည်နယ်ကော်မတီသည် ညွှန်ကြားရေးမှူးမှတစ်ဆင့် မြို့နယ်ကော်မတီများကတင်ပြသည့် နှစ်စဉ်အရအသုံး ခန့်မှန်းခြေငွေစာရင်းများကို စုစည်း၍ ဌာန၏ နှစ်စဉ် အရအသုံးခန့်မှန်းခြေငွေစာရင်းအဖြစ်အစိုးရ အဖွဲ့သို့ တင်ပြ၍ အတည်ပြုချက် ရယူရမည်။

၅၉။ မြို့နယ်ကော်မတီသည် နှစ်စဉ် ဘဏ္ဍာရေးနှင့်စာရင်းစစ်ဆေးရေး လုပ်ငန်းများ၏အခြေအနေကို ဘဏ္ဍာရေးနှစ်ကုန်ဆုံးပြီး ရက်ပေါင်း ၉၀ အတွင်း ပြည်နယ်ကော်မတီမှတစ်ဆင့် အစိုးရအဖွဲ့ထံ တင်ပြရမည်။

၆၀။ ပြည်နယ်ကော်မတီသည် အစိုးရအဖွဲ့၏သဘောတူညီချက်ဖြင့် ပြည်နယ်စည်ပင်သာယာရေးဌာန ၊ ပြည်နယ်စည်ပင်သာယာရေးဌာနခွဲများနှင့် မိမိဝင်ငွေဖြင့်ရပ်တည်နိုင်ခြင်းမရှိသော မြို့နယ်၊ မြို့နယ်ခွဲစည်ပင်သာယာရေး ဌာနများ၏အသုံးစရိတ်များကို ပြည်နယ်ဘဏ္ဍာရန်ပုံငွေမှကျခံသုံးစွဲနိုင်ရေးကို စီမံဆောင်ရွက်ပေးရမည်။

၆၁။ မြို့နယ်ကော်မတီသည် ရရှိသည့် နိုင်ငံခြားငွေကို အစိုးရအဖွဲ့၏ ခွင့်ပြုချက်ဖြင့် တည်ဆဲဥပဒေ၊ စည်းမျဉ်း၊ စည်းကမ်းများနှင့်အညီ စည်ပင်သာယာရေးလုပ်ငန်းများ အတွက် သုံးစွဲနိုင်သည်။

အခန်း(၁၅)

ဝန်ထမ်းဖွဲ့စည်းပုံ

၆၂။ ရှမ်းပြည်နယ်စည်ပင်သာယာရေးဝန်ကြီးဌာနသည် အစိုးရအဖွဲ့၏ သဘောတူညီချက်ဖြင့် စည်ပင်သာယာရေးကော်မတီများ၏ လုပ်ငန်းတာဝန်များနှင့် ဝင်ငွေပမာဏကို အခြေခံလျက် သတ်မှတ်ချက်နှင့်အညီလိုအပ်သော ဝန်ထမ်းဖွဲ့စည်းပုံကို ရေးဆွဲအတည်ပြုထားရှိရမည်။ ဝန်ထမ်းဖွဲ့စည်းပုံကို ရေးဆွဲရာတွင် လိုအပ်ပါက ပညာရပ်ဆိုင်ရာဝန်ထမ်းများ၊ လုံခြုံရေးနှင့်စည်းကမ်း ထိန်းသိမ်းရေးဆိုင်ရာ ဝန်ထမ်းများကိုထည့်သွင်းဖွဲ့စည်းနိုင်သည်။

၆၃။ ရှမ်းပြည်နယ်စည်ပင်သာယာရေးဝန်ကြီးဌာနသည် အစိုးရအဖွဲ့ သဘောတူညီချက်ဖြင့် ဝန်ထမ်းများခန့်ထားရာတွင် တည်ဆဲစည်းမျဉ်းများ၊ စည်းကမ်းများနှင့်အညီဖွဲ့စည်းပုံအတွင်း ခန့်ထား နိုင်ခွင့်ရှိသည်။ သင့်လျော်သည့် ဝန်ထမ်းအဆင့်များနှင့် စပ်လျဉ်း၍ ဝန်ထမ်းရေးရာကိစ္စရပ်များ ဆောင်ရွက်ရန် ညွှန်ကြားရေးမှူး၊ အမှုဆောင်အရာရှိနှင့်မြို့နယ်ခွဲတာဝန်ခံတို့အား ဝန်ထမ်းရေးရာ လုပ်ပိုင်ခွင့်များ သတ်မှတ်ပေးနိုင်သည်။

၆၄။ ရှမ်းပြည်နယ်စည်ပင်သာယာရေးဝန်ကြီးဌာနသည် အစိုးရ အဖွဲ့၏ သဘောတူညီချက်ဖြင့် စည်ပင်သာယာရေးလုပ်ငန်းများကို ထိရောက်စွာ ဆောင်ရွက်နိုင်ရန်အတွက် နိုင်ငံဝန်ထမ်းဥပဒေနှင့်အညီ စီမံခန့်ခွဲရေးဝန်ထမ်းနှင့် အင်ဂျင်နီယာ ဝန်ထမ်းများအား ပြောင်းရွှေ့ခြင်း၊ လွှဲပြောင်းရယူခြင်း၊ ဌာန ကူးပြောင်းခြင်း တို့ကို ဆောင်ရွက်နိုင်သည်။

၆၅။ ဝန်ထမ်းအတွက်ကုန်ကျစရိတ်သည် နှစ်စဉ်ရနိုင်သော ဝင်ငွေ ၏ ၃၀ ရာခိုင်နှုန်းထက် ကျော်လွန်ခြင်းမရှိစေရ။

အခန်း(၁၆)

ရန်ပုံငွေထိန်းသိမ်းခြင်း ၊ စာရင်းစစ်ဆေးခြင်း

၆၆။ ညွှန်ကြားရေးမှူး၊ ဌာနခွဲတာဝန်ခံ၊ အမှုဆောင်အရာရှိနှင့် မြို့နယ်ခွဲ တာဝန်ခံတို့သည် ဘဏ္ဍာရေးလုပ်ထုံးလုပ်နည်းများနှင့်အညီ ငွေစာရင်းများပြုစု ထားရှိရမည်။

၆၇။ ညွှန်ကြားရေးမှူး၊ ဌာနခွဲတာဝန်ခံ၊ အမှုဆောင်အရာရှိနှင့် မြို့နယ်ခွဲ တာဝန်ခံတို့သည် မိမိတို့ထိန်းသိမ်းထားရှိသည့် ဘဏ္ဍာငွေ

အရအသုံးဆိုင်ရာ စာရင်းများကို ပြည်နယ်စာရင်းစစ်ချုပ်ရုံးနှင့် ယင်းလက်အောက်ရှိ စာရင်းစစ်ရုံးများ၊ စာရင်းစစ်အဖွဲ့များ၏ စစ်ဆေးခြင်းကိုခံယူရမည်။

အခန်း(၁၇)

တားမြစ်ချက်များ

၆၈။ မည်သူမျှ စည်ပင်သာယာရေးနယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်း၊ အမိန့် များနှင့်ဖြစ်စေညွှတ်မှုမရှိလျှင် -

- (က) အများပြည်သူနှင့်သက်ဆိုင်သောလမ်း၊ ရေမြောင်း၊ ရေပိုက် ၊ မိလ္လာပိုက် တစ်ခုခုပေါ်တွင်ကျူးကျော်၍ အဆောက်အအုံကိုဖြစ်စေ၊ အဆောက်အအုံ၏ တစ်စိတ်တစ်ဒေသကိုဖြစ်စေ ဆောက်လုပ်ခြင်း မပြုရ။
- (ခ) အများပြည်သူနှင့်သက်ဆိုင်သောလမ်း၊ ရေမြောင်း၊ ရေပိုက်၊ မိလ္လာပိုက် တစ်ခုခုပေါ်တွင်ပိတ်ဆို့၍ အထည်အလိပ် ၊ ဖျာ သို့မဟုတ် အခြား ပစ္စည်း တစ်ခုခုကို ဖြန့်ထားခြင်း ၊ ဆွဲထားခြင်း မပြုရ။
- (ဂ) အများပြည်သူနှင့်သက်ဆိုင်သောလမ်း၊ လမ်းမြေ၊ ဌာနပိုင်မြေ၊ အစိုးရမြေပေါ်တွင် ကျူးကျော်၍ ဝင်းခြံခတ်ခြင်းမပြုရ။
- (ဃ) အများပြည်သူနှင့်သက်ဆိုင်သော လမ်းနှင့်လမ်းမြေ၊ အစိုးရမြေ၊ ဌာနပိုင်မြေ၊ ပုဂ္ဂလိကပိုင်မြေနှင့်

အဆောက်အဦများပေါ်တွင် စီးပွားရေးကြော်ငြာ
ဆိုင်းဘုတ်များစိုက်ထူ၍လည်းကောင်း၊ ချိတ်ဆွဲ၍
လည်းကောင်း ကြော်ငြာခြင်းမပြုရ။

၆၉။ မည်သူမျှ စည်ပင်သာယာရေးနယ်နိမိတ်အတွင်း မြို့နယ်
ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါသတ်မှတ်
ချက်များနှင့်ဖြစ်စေ၊ ထုတ်ပြန်ထားသည့်စည်းကမ်း၊ အမိန့်များနှင့်
ဖြစ်စေညီညွတ်မှုမရှိလျှင် -

- (က) အများပြည်သူသွားလာသည့် လမ်းပေါ်တွင်
မည်သည့် ကစားနည်းမျိုးမျှကစားခြင်းမပြုရ။
- (ခ) ကန့်သတ်ထားသောလမ်းနယ်မြေတွင် ယာဉ်များ
မောင်းနှင်သွားလာခြင်း၊ ထားရှိခြင်းနှင့်တိရစ္ဆာန်
များ မောင်းနှင်သွားလာခြင်း၊ ထိန်းကျောင်းခြင်း၊
လွှတ်ကျောင်းခြင်းမပြုရ။
- (ဂ) လမ်းပေါ်တွင်လည်းကောင်း၊ လူသွားစင်္ကြံ
ပေါ်တွင် လည်းကောင်း၊ လမ်းဘေးရှိရေစီးရေလာ
မြောင်းပေါ်တွင် လည်းကောင်း ပိတ်ဆို့၍ စားပွဲ၊
ခုံတန်းလျား၊ သေတ္တာ၊ ဗျတ်၊ ကုန်ပစ္စည်း သို့မဟုတ်
အခြား အရာဝတ္ထုတစ်ခုခုကို ခင်းကျင်းခြင်း၊
ဈေးရောင်းခြင်း မပြုရ။
- (ဃ) အမှိုက်၊ မိလ္လာ၊ အညစ်အကြေး၊ ပတ်ဝန်းကျင်ကို
ထိခိုက်စေသော အရာဝတ္ထုသည် တို့ကို လမ်းပေါ်
သို့မဟုတ် စွန့်ပစ်ရန်သတ်မှတ်မထားသော
နေရာတွင် စွန့်ပစ်ခြင်းမပြုရ။
- (င) ကိုယ်ပိုင်လမ်းဖောက်လုပ်ခြင်းမပြုရ။

(စ) လမ်းမြေကိုတူးဆွခြင်း၊ တူးယူခြင်း၊ ဖယ်ရှားခြင်း၊ မြေဖို့ခြင်း၊ မြေအနေအထားပြောင်းလဲစေခြင်း၊ လမ်းထက်မြင့်သော ကွန်ကရစ်လမ်းခင်းခြင်း၊ ကွန်ကရစ်ခုံပြုလုပ်ခြင်း၊ လမ်းထက်မြင့်သော မြောင်းကျော်တံတား၊ ခုံးကျော်တံတား တည်ဆောက်ခြင်းများ မပြုရ။

(ဆ) ဝင်နိုင်ထွက်နိုင်သော လမ်းမရှိသည့် မြေပေါ်တွင် အဆောက်အအုံများဆောက်လုပ်ခြင်းမပြုရ။

၇၀။ မည်သူမျှ စည်ပင်သာယာရေး နယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့်စည်းကမ်း၊ အမိန့်များနှင့် ဖြစ်စေညီညွတ်မှုမရှိလျှင် -

(က) အဆောက်အအုံ တစ်ခုခုကို ဆောက်လုပ်ခြင်း သို့မဟုတ် ပြင်ဆင်ဆောက်လုပ်ခြင်း သို့မဟုတ် တိုးချဲ့ဆောက်လုပ်ခြင်းမပြုရ။

(ခ) ဌာနမှထုတ်ပေးသော ကျွမ်းကျင်မှုဆိုင်ရာလိုင်စင် မရှိဘဲဆောက်လုပ်ရေးလုပ်ငန်းများ ဆောင်ရွက်ခြင်း မပြုရ။

(ဂ) ဝင်းခြံခတ်ခြင်းမပြုရ။

(ဃ) စည်ပင်သာယာရေးဌာနပိုင် အများပြည်သူနှင့် သက်ဆိုင်သော ရေပေးရေးလုပ်ငန်းမှ ရေကို စည်းကမ်းများနှင့် ညီညွတ်ခြင်းမရှိဘဲ ရယူသုံးစွဲခြင်း မပြုရ။

(င) ပုဂ္ဂလိကစီးပွားဖြစ်ရေပေးရေးလုပ်ငန်း တည်ထောင် ဖွင့်လှစ်ခြင်းမပြုရ။

- (စ) အများပြည်သူအတွက် စခန်းချရပ်နားရန်နေရာကို ဖြစ်စေ၊ ယာဉ်ရပ်နားစခန်းကိုဖြစ်စေ၊ လှေဆိပ်၊ လှည်းဆိပ်တို့ကိုဖြစ်စေ၊ ရေချိုးဆိပ်ကိုဖြစ်စေ တည်ထောင်ဖွင့်လှစ်ခြင်း မပြုရ။
- (ဆ) အရိပ်ရနှစ်ရှည်ပင်ကြီးများနှင့် သစ်ပင်ပန်းပင် များအား ချိုးဖဲ့ခြင်း၊ ခုတ်လှဲခြင်း၊ ပြောင်းရွှေ့ခြင်း၊ မြက်ခင်းများကိုဖျက်ဆီးခြင်း၊ ပြောင်းရွှေ့ခြင်းမပြုရ။

၇၁။ မည်သူမျှ စည်ပင်သာယာရေးနယ်နိမိတ်အတွင်း မြို့နယ် ကော်မတီ၏ခွင့်ပြုချက်မရှိလျှင် သို့မဟုတ် ခွင့်ပြုချက်ပါသတ်မှတ် ချက်များနှင့် ဖြစ်စေ ၊ ထုတ်ပြန်ထားသောစည်းကမ်း ၊ အမိန့်များနှင့် ဖြစ်စေညီညွတ်မှုမရှိလျှင် -

- (က) လူသေအလောင်းကို သတ်မှတ်ထားသည့် ကာလ ထက်ကျော်လွန်၍ မြေမြှုပ်ဘဲထားခြင်း၊ မီးသင်္ဂြိုဟ် ဘဲထားခြင်းမပြုရ။
- (ခ) ကူးစက်တတ်သောရောဂါကြောင့် သေဆုံးသည့် လူသေအလောင်းကို ၁၂ နာရီထက်ကျော်လွန်၍ မြေမြှုပ်ဘဲထားခြင်း၊ မီးသင်္ဂြိုဟ်ဘဲထားခြင်း မပြုရ။
- (ဂ) သုသာန်မြေအဖြစ် သတ်မှတ်ထားသည့် နေရာ မှအပ အခြားနေရာတွင် လူသေအလောင်းကို မြေမြှုပ်သင်္ဂြိုဟ်ခြင်း၊ ဂူသွင်းသင်္ဂြိုဟ်ခြင်း၊ မီးသင်္ဂြိုဟ် ခြင်းမပြုရ။
- (ဃ) ဌာနပိုင်သုသာန်တွင် လူသေအလောင်းကို မြေမြှုပ် သင်္ဂြိုဟ်ခြင်း ၊ ဂူသွင်းသင်္ဂြိုဟ်ခြင်း၊ မီးသင်္ဂြိုဟ်ခြင်း မပြုရ။

၇၂။ မည်သူမျှ စည်ပင်သာယာရေးနယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်း၊ အမိန့်များနှင့် ဖြစ်စေညီညွတ်မှုမရှိလျှင် -

- (က) ပြည်တွင်းဧည့်သည်များအတွက် တည်းခိုခန်း၊ ခန်းမများ၊ အခန်းလိုက်ငှားသော အဆောက်အအုံများ တည်ထောင်ဖွင့်လှစ်ခြင်းမပြုရ။
- (ခ) ကိုယ်ပိုင်ကျောင်းများ၏ ဘော်ဒါဆောင်မှအပ ဘော်ဒါဆောင်တည်ထောင်ဖွင့်လှစ်ခြင်းမပြုရ။
- (ဂ) စားသောက်ဆိုင်လုပ်ငန်းများနှင့် လမ်းဘေးဈေးဆိုင်များ၊ ပုဂ္ဂလိကအိမ်ဆိုင်များ ဖွင့်လှစ်ခြင်း မပြုရ။
- (ဃ) မုန့်နှင့်စားသောက်ဖွယ်ရာများ ထုတ်လုပ်ခြင်း လုပ်ငန်းတည်ထောင်လုပ်ကိုင်ခြင်းမပြုရ။

၇၃။ မည်သူမျှ စည်ပင်သာယာရေးနယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့်စည်းကမ်း၊ အမိန့်များနှင့် ဖြစ်စေ ညီညွတ်မှုမရှိလျှင် -

- (က) ဥပစာတစ်ခုတွင် ပတ်ဝန်းကျင်ကို ထိခိုက်စေနိုင်သော၊ အန္တရာယ်ရှိစေနိုင်သော လုပ်ငန်းကို လုပ်ကိုင်ခြင်း မပြုရ။
- (ခ) ဥပစာတစ်ခုတွင် ပတ်ဝန်းကျင်ကိုထိခိုက်စေနိုင်သော၊ အန္တရာယ်ရှိစေနိုင်သောလုပ်ငန်းနှင့် သက်ဆိုင်သော ပစ္စည်းများကိုရောင်းချခြင်း၊ သိုလှောင်ခြင်း မပြုရ။

၇၄။ မည်သူမျှစည်ပင်သာယာရေးနယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်း၊ အမိန့်များနှင့်ဖြစ်စေ ညီညွတ်မှုမရှိလျှင် -

- (က) တိရစ္ဆာန်များထားရှိခြင်း၊ မွေးမြူခြင်းမပြုရ။
- (ခ) တိရစ္ဆာန်အသေကောင်များကို သတ်မှတ်ချက်များ နှင့်အညီမဟုတ်ဘဲ အခြားနည်းလမ်းဖြင့်သုတ်သင် ရှင်းလင်းခြင်းမပြုရ။

၇၅။ မည်သူမျှ စည်ပင်သာယာရေးနယ်နိမိတ်အတွင်း မြို့နယ် ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါသတ်မှတ် ချက်များနှင့်ဖြစ်စေ၊ ထုတ်ပြန်ထားသည့်စည်းကမ်း၊ အမိန့်များနှင့် ဖြစ်စေညီညွတ်မှုမရှိလျှင် -

- (က) ပုဂ္ဂလိကဈေး၊ အဆင့်မြင့် အရောင်းဆိုင်များ တည်ထောင်ဖွင့်လှစ်ခြင်း၊ ဈေးကို တစ်နေရာမှ အခြားတစ်နေရာသို့ ပြောင်းရွှေ့ခြင်း၊ ဈေးအဖြစ် မှ ရပ်စဲထားပြီးသောဈေးကို ပြန်လည်တည်ထောင် ဖွင့်လှစ်ခြင်း သို့မဟုတ် ဈေး၏ မူလ ဧရိယာ အကျယ်အဝန်းကို တိုးချဲ့ခြင်း မပြုရ။
- (ခ) မမှန်ကန်သည့်အလေး၊ ချိန်ခွင်၊ အခြင်အတွယ်၊ အတိုင်းအတာတို့ဖြင့်ရောင်းချခြင်းမပြုရ။
- (ဂ) စည်ပင်သာယာရေးဌာနပိုင်ဈေးတွင် စည်းကမ်း ဖောက်ဖျက်၍ဈေးရောင်းခြင်းမပြုရ။
- (ဃ) ကျွဲ၊ နွားပွဲဈေးများ တည်ထောင်ဖွင့်လှစ်ခြင်း၊ ရောင်းချခြင်းမပြုရ။

- (င) ရေခဲနှင့်အချိုရည်စက်ရုံများ၊ ရေသန့်စက်ရုံများ တည်ထောင်လုပ်ကိုင်ခြင်းမပြုရ။
- (စ) အပေါင်ဆိုင်လုပ်ငန်းကို တည်ထောင်ဖွင့်လှစ်ခြင်း မပြုရ။
- (ဆ) အခြားပုဂ္ဂလိက စီးပွားဖြစ် ဝန်ဆောင်မှုလုပ်ငန်း များကို တည်ထောင် လုပ်ကိုင်ခြင်း မပြုရ။

၇၆။ မည်သူမျှ စည်ပင်သာယာရေးနယ်နိမိတ်အတွင်းတွင် -

- (က) ဤဥပဒေအရ သို့မဟုတ် ဤဥပဒေအရ ထုတ်ပြန် သည့်နည်းဥပဒေ၊ စည်းကမ်းများအရတာဝန် ဝတ္တရားဆောင်ရွက်ရန်အတွက် မြေ သို့မဟုတ် အဆောက်အအုံအတွင်းသို့ လုပ်ထုံးလုပ်နည်းနှင့် အညီနေ့အချိန်ဝင်ရောက်မည့်မြို့နယ်ကော်မတီဝင် ကိုဖြစ်စေ၊ နည်းလမ်းတကျအခွင့်အာဏာလွှဲအပ် ခြင်းခံရသော စည်ပင်သာယာရေးဌာနဝန်ထမ်းကို ဖြစ်စေ တားမြစ်ခြင်းမပြုရ။
- (ခ) စည်ပင်သာယာရေးလုပ်ငန်းများကို ဆောင်ရွက်ရန် မြို့နယ်ကော်မတီနှင့် စာချုပ်ချုပ်ဆိုထားသည့် ကန်ထရိုက်တာအား စာချုပ်ပါလုပ်ငန်းတစ်ရပ်ရပ် သို့မဟုတ် ထိုလုပ်ငန်းနှင့်ဆက်စပ်နေသည့် လုပ်ငန်း တစ်ရပ်ရပ်ကို ဆောင်ရွက်ခြင်း မပြုနိုင်စေရန် ဥပဒေနှင့် အညီမဟုတ်ဘဲ ပိတ်ပင်ခြင်း၊ တားဆီးနှောင့်ယှက်ခြင်း မပြုရ။

အခန်း(၁၈)

စီမံခန့်ခွဲရေးနည်းလမ်းအရ အရေးယူခြင်း

၇၇။ ပုဒ်မ ၂၇ ပုဒ်မခွဲ(င)(စ)(ဆ)၊ ပုဒ်မ ၂၉ ပုဒ်မခွဲ(က)
 (ခ)(ဂ) (ဃ)(င) ၊ ပုဒ်မ ၃၀ ပုဒ်မခွဲ(က)(ခ)(ဃ)၊
 ပုဒ်မ ၃၃ ၊ ပုဒ်မ ၃၄ ၊ ပုဒ်မ ၃၅ ၊ ပုဒ်မ ၄၉ ပုဒ်မခွဲ(ခ) ၊ ပုဒ်မ ၆၈
 ပုဒ်မခွဲ(ခ) ၊ ပုဒ်မ ၆၉ ပုဒ်မခွဲ(က)(ခ)(ဂ)(ဃ)(စ) ၊
 ပုဒ်မ ၇၀ ပုဒ်မခွဲ(ဃ) ၊ (ဆ) ၊ ပုဒ်မ ၇၄ ပုဒ်မခွဲ(က) ၊ ပုဒ်မ ၇၅
 ပုဒ်မခွဲ (ခ) (ဂ) တွင်ဖော်ပြထားသည့်ပုဒ်မ ၊ ပုဒ်မခွဲတို့အရ
 ပြဋ္ဌာန်းချက် တစ်ရပ်ရပ် ကိုဖြစ်စေ၊ ယင်းပြဋ္ဌာန်းချက်တို့နှင့်
 သက်ဆိုင်သည့် နည်းဥပဒေ၊ စည်းမျဉ်း၊ စည်းကမ်းနှင့်
 အမိန့်များကိုဖြစ်စေ၊ ပထမအကြိမ် လိုက်နာရန် ပျက်ကွက်သူ၊
 ဖောက်ဖျက်ကျူးလွန်သူသည် စီမံခန့်ခွဲရေးဆိုင်ရာ ပြစ်ဒဏ်
 ချမှတ်ခြင်းကိုခံရမည်။

၇၈။ မြို့နယ်ကော်မတီ သို့မဟုတ် ကော်မတီက တာဝန်
 ပေးအပ်ခြင်း ခံရသူသည် စီမံခန့်ခွဲရေး ဒဏ်ကြေးငွေ အနည်းဆုံးကျပ်
 ၁၀၀၀ မှ အများဆုံးကျပ် ၅၀၀၀၀ အထိ ချမှတ်နိုင်သည်။

၇၉။ ပြစ်မှုကျူးလွန်သူသည် ဤဥပဒေအရထုတ်ပေးသော
 လိုင်စင်ရရှိသူ၊ မှတ်ပုံတင်လက်မှတ် ရရှိသူ သို့မဟုတ် ခွင့်ပြုချက်
 ရရှိသူဖြစ်ပါက ပုဒ်မ ၇၇ အရ ချမှတ်ထားသော စီမံခန့်ခွဲရေး
 ဒဏ်ကြေးအပြင် အောက်ပါအရေးယူမှုတစ်ရပ်ရပ် ချမှတ်ခြင်း
 ကိုလည်းခံရမည် -

(က) သတိပေးခြင်း။

၅၂

- (ခ) လိုင်စင်၊ မှတ်ပုံတင်လက်မှတ် သို့မဟုတ် ခွင့်ပြုချက်ကို ကာလအကန့်အသတ်ဖြင့် ရပ်ဆိုင်းခြင်း။
- (ဂ) လိုင်စင်၊ မှတ်ပုံတင်လက်မှတ် သို့မဟုတ် ခွင့်ပြုချက် ကို ပယ်ဖျက်ခြင်း။

၈၀။ ဤဥပဒေပုဒ်မ ၇၇ အရ စီမံခန့်ခွဲရေးဆိုင်ရာ ပြစ်ဒဏ် ချမှတ်ခြင်းခံရသူကို တရားရုံး၌ ထပ်မံတရားစွဲဆိုခြင်းမပြုရ။ လိုက်နာရန်ပျက်ကွက်သူကို ဤဥပဒေအရ တရားစွဲဆိုရမည်။

၈၁။ စီမံခန့်ခွဲရေးဆိုင်ရာပြစ်ဒဏ်အရ ချမှတ်သည့်ဒဏ်ကြေးငွေကို ပေးဆောင်ရန်ပျက်ကွက်ပါက ထိုဒဏ်ကြေးငွေကိုမြေခွန်မပြေကျန်ငွေ ဖြစ်ဘိသကဲ့သို့ကောက်ခံရမည်။

အခန်း (၁၉)

ပြစ်မှုနှင့်ပြစ်ဒဏ်များ

၈၂။ (က) မည်သူမဆိုခွင့်ပြုချက်မရှိဘဲ ကျွဲ၊ နွားကို သတ်ဖြတ်ကြောင်း သို့မဟုတ် ကျွဲ၊ နွား၏ အသား သို့မဟုတ် သားရေကို လက်ဝယ်ထားရှိကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် ထောင်ဒဏ် အနည်းဆုံးခြောက်လမှ အများဆုံး သုံးနှစ်အထိ ချမှတ်ခြင်းခံရမည်အပြင် ကျပ် ၅၀၀၀၀၀ ထက် မပိုသောငွေဒဏ်လည်း ချမှတ် နိုင်သည်။

(ခ) ဤပုဒ်မအရ တရားစွဲဆိုရာ၌ စွပ်စွဲခံရသူသည် သက်ဆိုင်ရာအာဏာပိုင်၏ခွင့်ပြုချက်ဖြင့် ကျွဲ၊ နွားကို သတ်ဖြတ်ကြောင်း သို့မဟုတ် လက်ဝယ် တွေ့ရှိသော ကျွဲ၊ နွား၏အသားသည် တရားဝင် ခွင့်ပြုချက်ဖြင့် သတ်ဖြတ်သော သို့မဟုတ် အခြား အကြောင်းတစ်ခုခု ဖြင့် သေဆုံးသော ကျွဲ၊ နွား၏ အသားဖြစ်ကြောင်း သက်သေပြရန် တာဝန် ရှိသည်။

၈၃။ မည်သူမဆို ပုဒ်မ ၈၂ ပါပြဋ္ဌာန်းချက်မှအပ ဤဥပဒေပါ ပြဋ္ဌာန်းချက် တစ်ရပ်ရပ်ကိုဖြစ်စေ၊ တားမြစ်ချက်တစ်ရပ်ရပ်ကိုဖြစ်စေ၊ ဤဥပဒေအရ ထုတ်ပြန်သည့် နည်းဥပဒေတစ်ရပ်ရပ်ကိုဖြစ်စေ၊ စည်းမျဉ်း၊ စည်းကမ်း တစ်ရပ်ရပ်ကိုဖြစ်စေ ဖောက်ဖျက်ကျူးလွန် ကြောင်း သို့မဟုတ် လိုက်နာရန် ပျက်ကွက်ကြောင်းပြစ်မှုထင်ရှား စီရင်ခြင်းခံရလျှင် ထိုသူကိုတစ်နှစ်ထက်မပိုသော ထောင်ဒဏ်ကို ဖြစ်စေ၊ ကျပ် ၄၀၀၀၀၀ ထက်မပိုသော ငွေဒဏ်ကိုဖြစ်စေ၊ ဒဏ်နှစ်ရပ်လုံးကို ဖြစ်စေချမှတ်ရမည်။

၈၄။ (က) ပုဒ်မ ၈၃ အရ ပြစ်ဒဏ်ချမှတ်ခြင်းခံရသူသည် အဆိုပါ ပြဋ္ဌာန်းချက်တစ်ရပ်ရပ်ကိုဖြစ်စေ၊ တားမြစ် ချက်တစ်ရပ်ရပ်ကိုဖြစ်စေ၊ နည်းဥပဒေတစ်ရပ်ရပ် ကိုဖြစ်စေ၊ စည်းမျဉ်း၊ စည်းကမ်းတစ်ရပ်ရပ်ကို ဖြစ်စေ ဆက်လက်၍ ဖောက်ဖျက်ကျူးလွန်လျှင် သို့မဟုတ် လိုက်နာရန်ပျက်ကွက်လျှင် ထိုသူကို ဆက်လက်၍ ဖောက်ဖျက်ကျူးလွန်ခြင်း သို့မဟုတ် ပျက်ကွက်ခြင်း ပြုသည့်နေ့ အသီးသီးအတွက်

တစ်နေ့လျှင် အနည်းဆုံး ငွေဒဏ်ကျပ် ၁၀၀၀၀ မှ အများဆုံး ငွေဒဏ် ကျပ် ၅၀၀၀၀ အထိ ချမှတ်ရမည်။

(ခ) အကယ်၍ ဤဥပဒေပါပြဋ္ဌာန်းချက်တစ်ရပ်ရပ်ကို ဖြစ်စေ၊ တားမြစ်ချက်တစ်ရပ်ရပ်ကိုဖြစ်စေ၊ နည်းဥပဒေတစ်ရပ်ရပ်ကိုဖြစ်စေ၊ စည်းမျဉ်း၊ စည်းကမ်းတစ်ရပ်ရပ်ကိုဖြစ်စေ ဖောက်ဖျက် ကျူးလွန်မှုသည် အဆောက်အအုံတစ်စုံတရာကို ကျူးကျော်ဆောက်လုပ်သည့်ပြစ်မှု သို့မဟုတ် အဆောက်အအုံတစ်စုံတစ်ရာမှ ဖယ်ရှားခြင်း မပြုသည့်ပြစ်မှုဖြစ်ပါက ကျူးကျော်အဆောက် အအုံကို ပြစ်မှုကျူးလွန်သူက တစ်ဆယ်ငါးရက် အတွင်း ကိုယ်တိုင် ဖျက်သိမ်း ဖယ်ရှားစေရန် သို့မဟုတ် အဆောက်အအုံ တစ်စုံတစ်ရာမှ ပြစ်မှု ကျူးလွန်သူက တစ်ဆယ်ငါးရက် အတွင်း ကိုယ်တိုင်ဖယ်ရှားစေရန်နှင့် ယင်းသို့ ပြစ်မှုကျူးလွန် သူက သတ်မှတ်ချိန်အတွင်း ဖျက်သိမ်း ဖယ်ရှားခြင်း မပြုပါက မြို့နယ်ကော်မတီအစီအစဉ်ဖြင့် ဖျက်သိမ်း ဖယ်ရှားစေရန်အမိန့်ချမှတ်ရမည်။ ထိုသို့ဖျက်သိမ်း ဖယ်ရှားခြင်းအတွက် ကုန်ကျစရိတ်ကို ပြစ်မှု ကျူးလွန်သူက ကျခံစေရမည်။

၈၅။ မည်သူမဆို ပြည်နယ်ကော်မတီ သို့မဟုတ် ဌာနတို့က ထုတ်ပြန်သည့် အမိန့်တစ်ရပ်ရပ်ကိုဖြစ်စေ ၊ ညွှန်ကြားချက်တစ်ရပ်ရပ် ကိုဖြစ်စေ ဖောက်ဖျက်ကျူးလွန်ကြောင်း သို့မဟုတ် လိုက်နာရန် ပျက်ကွက်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကိုသုံးလ

ထက်မပိုသော ထောင်ဒဏ်ဖြစ်စေ၊ ကျပ် ၂၀၀၀၀၀ ထက် မပိုသော
ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေချမှတ်ရမည်။

၈၆။ ပုဒ်မ ၈၅ အရ ပြစ်ဒဏ်ချမှတ်ခြင်းခံရသူသည် အဆိုပါ အမိန့်
တစ်ရပ်ရပ်ကိုဖြစ်စေ၊ ညွှန်ကြားချက်တစ်ရပ်ရပ်ကိုဖြစ်စေ
ဆက်လက်၍ ဖောက်ဖျက်ကျူးလွန်လျှင် သို့မဟုတ် လိုက်နာရန်
ပျက်ကွက်လျှင် ထိုသူကို ဆက်လက်၍ဖောက်ဖျက်ကျူးလွန်ခြင်း
သို့မဟုတ် ပျက်ကွက်ခြင်းပြုသည့် နေ့အသီးသီးအတွက် တစ်နေ့လျှင်
အနည်းဆုံး ငွေဒဏ်ကျပ် ၁၀၀၀၀ မှအများဆုံးငွေဒဏ် ကျပ် ၅၀၀၀၀
အထိချမှတ်ရမည်။

၈၇။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှု
တစ်ရပ်နှင့်စပ်လျဉ်း၍ ပြစ်မှုထင်ရှားတွေ့ရှိလျှင် ပြစ်မှုအတွက်
ချမှတ်သည့် ပြစ်ဒဏ်အပြင် ပြစ်မှုနှင့်စပ်လျဉ်းသော သက်သေခံ
ပစ္စည်းများကို ပြည်သူ့ဘဏ္ဍာသိမ်းဆည်းသောအမိန့်ကို ချမှတ်
နိုင်သည်။

၈၈။ မြို့နယ်ကော်မတီ သို့မဟုတ် မြို့နယ်ကော်မတီက တာဝန်
လွှဲအပ်သော ပုဂ္ဂိုလ်သည် ဤဥပဒေအရ တရားစွဲတင်ပို့သည့်
ပြစ်မှုတစ်ရပ်ရပ်နှင့် သက်ဆိုင်သော ပစ္စည်းမှာလည်း တရားရုံးရှေ့
တင်ပို့ရန် ပျက်စီးလွယ်သည့် သို့မဟုတ် ပုပ်သိုးလွယ်သည့်ပစ္စည်း
ဖြစ်ပါက ယင်းသက်သေခံပစ္စည်းအပေါ် စီမံခန့်ခွဲသည့်အမိန့်
ချမှတ်နိုင်သည်။ ယင်းကဲ့သို့ စီမံခန့်ခွဲသည့်အမိန့်ချမှတ်ကြောင်း
တရားရုံးသို့ အစီရင်ခံစာတင်ပြရမည်။

၈၉။ ဤဥပဒေအရစွဲဆိုသောအမှုများကို သက်ဆိုင်ရာမြို့နယ်
ကော်မတီ သို့မဟုတ် မြို့နယ်ကော်မတီကတာဝန်လွှဲအပ်သော
ပုဂ္ဂိုလ်ကသာ တရားစွဲဆိုရမည်။

၉၀။ မြို့နယ်ကော်မတီသည် ဤဥပဒေအရ မိမိတာဝန်နှင့်လုပ်ပိုင်ခွင့်များကိုဆောင်ရွက်ရာတွင် လိုအပ်ပါက သက်ဆိုင်ရာ မြန်မာနိုင်ငံရဲတပ်ဖွဲ့၏ အကူအညီကိုတောင်းခံရယူနိုင်သည်။

၉၁။ ပြည်နယ်နှင့်မြို့နယ်ကော်မတီဝင်များ သို့မဟုတ် ဌာန၏ ဝန်ထမ်းများသည် ဤဥပဒေနှင့် ဤဥပဒေအရထုတ်ပြန်ထားသည့် နည်းဥပဒေ၊ စည်းမျဉ်း၊ စည်းကမ်း၊ လုပ်ထုံးလုပ်နည်း၊ အမိန့်နှင့် ညွှန်ကြားချက်စသည်တို့နှင့်အညီမိမိ၏ လုပ်ငန်းတာဝန်နှင့်လုပ်ပိုင်ခွင့်များအား သဘောရိုးဖြင့်ကျင့်သုံး ဆောင်ရွက်ခြင်း အတွက် ပြစ်မှုကြောင်းအရသော်လည်းကောင်း၊ တရားမကြောင်းအရသော်လည်းကောင်း တရားစွဲဆိုခံရခြင်းမရှိစေရ။

အခန်း(၂၀)

အထွေထွေ

၉၂။ စည်ပင်သာယာရေးလုပ်ငန်းတစ်ခုခုသည် စည်ပင်သာယာရေးဌာနနှင့်ဌာန သို့မဟုတ် နှစ်ဌာနထက်ပိုသောဌာနများနှင့် ဆက်စပ်သည့်လုပ်ငန်း ဖြစ်ပါက ယင်းလုပ်ငန်းကိုဆောင်ရွက်ရာတွင် သက်ဆိုင်ရာ စည်ပင်သာယာရေး ဌာနနှင့်ဌာန သို့မဟုတ် နှစ်ဌာနထက်ပိုသော ဌာနများသည် အစိုးရအဖွဲ့၏ ခွင့်ပြုချက်၊ တိုင်းဒေသကြီး၊ ပြည်နယ် တစ်ခုခုနှင့်ဆက်စပ်ဆောင်ရွက်ရသည့် လုပ်ငန်းဖြစ်ပါက ပြည်ထောင်စု အစိုးရအဖွဲ့၏ခွင့်ပြုချက်ဖြင့် ပူးပေါင်းဆောင်ရွက်နိုင်သည်။

၉၃။ အစိုးရအဖွဲ့သည် စည်ပင်သာယာရေးဌာနက ဆောင်ရွက်သောလုပ်ငန်းများနှင့်ဆက်နွှယ်သော အခြားအစိုးရဌာနတစ်ခုခု၏ လုပ်ငန်း ဆောင်ရွက်မှုအရ ကောက်ခံရရှိသည့် အခွန်၊အခနှင့်

ဒဏ်ကြေးများမှ သင့်လျော်သော အခွန်၊ အခနှင့် ဒဏ်ကြေး အချိုးအစားကို စည်ပင်သာယာရေး ဌာနသို့ ခွဲဝေပေးစေရေးအတွက် သက်ဆိုင်ရာဝန်ကြီးဌာနနှင့် ညှိနှိုင်းဆောင်ရွက်နိုင်သည်။

၉၄။ ဌာနသည် ၁၉၉၃ ခုနှစ်စည်ပင်သာယာရေးအဖွဲ့များ ဥပဒေအရဖွဲ့စည်းထားသောစည်ပင်သာယာရေးဌာနပိုင်ရန်ပုံငွေများ ကိုလည်းကောင်း၊ ရွှေ့ပြောင်းနိုင်သောပစ္စည်းများနှင့် မရွှေ့ပြောင်းနိုင် သော ပစ္စည်းများကို လည်းကောင်း၊ ဆောင်ရွက်ဆဲလုပ်ငန်းများကို လည်းကောင်း၊ ရပိုင်ခွင့်များနှင့် ပေးရန် တာဝန်များကိုလည်းကောင်း ဆက်ခံရမည်။

၉၅။ နိုင်ငံတော်ကာကွယ်ရေးနှင့်သက်ဆိုင်သည့် သို့မဟုတ် လျှို့ဝှက် အဆင့် သတ်မှတ်သည့် အဆောက်အအုံများမှအပ နိုင်ငံပိုင်အခြား အဆောက်အအုံများ ဆောက်လုပ်ခြင်း၊ ဖျက်သိမ်းခြင်း တို့နှင့် စပ်လျဉ်း၍ သက်ဆိုင်ရာဌာနသည် ယင်းသို့ ဆောင်ရွက်ရမည့် လုပ်ငန်း အစီအစဉ် ကိုသက်ဆိုင်ရာ စည်ပင်သာယာရေး ကော်မတီသို့ ကြိုတင် အကြောင်းကြားရမည်။

၉၆။ စည်ပင်သာယာရေးလုပ်ငန်းများနှင့်စပ်လျဉ်း၍ တည်ဆဲ စည်းကမ်းများ အမိန့်များနှင့် ညွှန်ကြားချက်များသည် ဤဥပဒေနှင့် မဆန့်ကျင်သရွေ့အတည် ဖြစ်စေရမည်။

၉၇။ ဤဥပဒေပါပြဋ္ဌာန်းချက်များကိုဆောင်ရွက်နိုင်ရန် -
(က) ပြည်နယ်ကော်မတီသည် အစိုးရအဖွဲ့၏ သဘောတူညီချက်ဖြင့် လိုအပ်သော နည်းဥပဒေများ၊ စည်းမျဉ်း၊ စည်းကမ်းများ၊ လုပ်ထုံးလုပ်နည်းများကို ထုတ်ပြန်နိုင်သည်။

(ခ) ပြည်နယ်ကော်မတီ သို့မဟုတ် ဌာန သို့မဟုတ် မြို့နယ်ကော်မတီသည် လိုအပ်သော အမိန့်၊ ကြော်ငြာစာ၊ အမိန့်နှင့် ညွှန်ကြားချက်များကိုထုတ် ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။၏

(ပုံ) စင်အောင်မြတ်
ဝန်ကြီးချုပ်
ရှမ်းပြည်နယ်အစိုးရအဖွဲ့

